

## مکتوبات ابن فرید بنام رفیع الدین ہاشمی

### Writings of Ibn-e-Farid to Rafiuddin Hashmi

#### Abstract:

**Dr. Khalid Nadeem, Lecturer, Urdu Department, Govt. College of Commerce, Shaikhopurah, Pakistan**

These letters by Ibn-e-Farid were written during the time period 3rd Feb 1978 to June 2000, to Dr. Rafiuddin Hashmi (Iqbaliat Expert)

Correspondence of these letters is not only between two writers also a vision through their personal relations of these scholars. While these letters help us to understand their deep understanding and feelings, mental behaviors, thoughts, Ideologies, knowledge literature the nature of their relation. It also provides us an opportunity to understand the journey of their writing, teachings and research.

This process of understanding is a parallel process of providing opportunity to provide us a very important treasure of information about literary, religious social personalities of the time these letters are also an important resource to know about a few most important book.

However we can say these letters, which cover 22 years of the long time, can help us to compile the history of the literature of the time.

This is the basic reason of compilation of these letters.

معروف ادیب، معلم، ماہر نفسیات، ماہر عمرانیات، صحافی اور عالم، ڈاکٹر ابن فرید، جن کا اصل نام محمود مصطفیٰ صدیقی تھا، ۲۸ اکتوبر ۱۹۲۵ء کو موضع ظفر پور، قصبہ سترکھ، ضلع بارہ بنکی (یوپی) میں پیدا ہوئے۔ ان کے والد بارہ بنکی کے معزز تعلقہ داروں کے خاندان سے تعلق رکھتے تھے، تاہم خاندانی ریشہ دوانیوں کی وجہ سے ان تک پہنچتے پہنچتے یہ تعلقہ داری زمیں داری تک محدود ہو چکی تھی۔ ابن فرید کی دادی بارہ بنکی کے ایک بڑے تعلقہ دار راجا نوشاد علی خاں

نوٹاد کی بڑی ہمیشہ تھیں۔ راجا نوشاد صاحب، دیوان شاعر تھے اور ایک زمانے میں اُن کی غزلیں زبان زد عام تھیں، بالخصوص ان کی ایک نعت نے بہت شہرت حاصل کی، جس کی باز گشت آج تک سنائی دیتی ہے، یعنی:

میں سو جاؤں یا مصطفیٰ کہتے کہتے کھلے آنکھ صلح علی کہتے کہتے  
ان کے نھیال کا تعلق دیوبند کے عثمانی خاندان کی ایک شاخ سے تھا، جسے اکبر اعظم نے چودھری کا لقب دے کر سترکھ، بارہ بنکی میں ایک بہت بڑی جاگیر سے نوازا تھا، تاہم یہ ساری جائیداد جنگ آزادی کے بعد انگریز حکم رانوں کے زیرِ عتاب مختصر ہو کر رہ گئی۔

ابن فرید گیارہ بہن بھائی تھے، اس پر مستزاد، ان کی والدہ کی مسلسل بیماری، جن کے علاج معالجے میں چھوٹی موٹی زمین داری بھی معدوم ہو گئی، چنانچہ جب ابن فرید سمیت تین بڑے بھائی اسکول کے مرحلے تک پہنچے تو اُن کے والد نے مزید تعلیم کے سلسلے میں اپنی معذوری کا اظہار کر دیا۔ یہی وجہ ہے کہ اس کے بعد ابن فرید کا سارا سفر اُن کے اپنے قدموں پر طے ہوا۔

ابن فرید کی ابتدائی تعلیم اگرچہ گھر پر ایک پرائیویٹ استاد کی زیرِ نگرانی ہوئی، تاہم بعد میں انھوں نے اعلیٰ تعلیم کی اگلی منزلیں طے کرتے ہوئے نفسیات، انگریزی ادب اور عمرانیات میں ماسٹر ڈگری حاصل کی، حتیٰ کہ عمرانیات میں ڈاکٹریٹ کے اعزاز تک پہنچے۔

چوں کہ ابن فرید کو اوائل عمر ہی سے روزگار کے لیے جدوجہد کرنا پڑی، اس لیے تعلیم کے ساتھ ساتھ کبھی کلرکی اور کبھی ایئر مین شپ سے واسطہ رہا۔ ان کی ملازمتوں کا سلسلہ اُن کے میٹرک کے فوراً بعد شروع ہو جاتا ہے، چنانچہ جولائی ۱۹۳۳ء میں وہ ملٹری ریکارڈس آفس، لکھنؤ میں کلرک ہو گئے۔ ابن فرید کہتے ہیں کہ اس کلرکی سے مجھے بڑی الجھن ہوتی تھی، ایسا محسوس ہوتا تھا کہ میں اپنی زندگی کو سوکھے چمڑے کی طرح چبا رہا ہوں، چنانچہ فروری ۱۹۳۳ء میں اس ملازمت کو خیر باد کہتے ہوئے انھوں نے ”رائل انڈین فورس“ میں ایروناٹکس انجن کے ایئر مین کی حیثیت سے ملازمت اختیار کر لی۔ اس ملازمت کے دوران انھیں ہندوستان بھر کی سیاحت کا موقع ملا اور برطانوی طرزِ فکر و عمل کو سمجھنے میں بھی مدد ملی، تاہم تمام ترقیوں کے باوجود انھیں غیر تعلیم یافتہ رہ جانے کا احساس ستاتا رہا، چنانچہ مارچ ۱۹۳۷ء میں انھوں نے بڑی کدو کاوش کے بعد اس ملازمت سے نجات حاصل کر لی۔

تعلیم کا سلسلہ دوبارہ شروع ہوا، مگر اس دوران بھی ۱۹۴۷ء میں موسم گرما کی تعطیلات میں ڈسٹرکٹ ایگریکلچر آفس، بارہ بنکی میں؛ بی اے کی تعطیلات گرما میں ریجنل مارکیٹنگ آفس، بارہ بنکی میں اور گریجویٹیشن کے بعد فروری ۱۹۵۲ء سے مئی ۱۹۵۳ء تک سیلز ٹیکس میں بطور کلرک کام کرتے رہے۔ ۱۹۵۳ء میں مرکزی درس گاہ اسلامی، رام پور میں استاد مقرر ہوئے۔ ۱۹۵۶ء میں یہاں سے فارغ ہونے پر انھوں نے روزگار کے امکانات پر سوچنے کے بجائے ایم اے نفسیات میں داخلہ لے لیا۔ ایسے مرحلے پر، جب وہ بیوی بچوں کی کفالت کے ذمہ دار بھی تھے، اسلامک پبلی کیشنز، لاہور کے عبدالوحید خاں صاحب نے حقوقی اشاعت کے ذیل میں ایک سال تک انھیں مالی پریشانیوں سے ڈور رکھا، تاہم دوسرے سال انھیں اپنی بیوی کا زیور بیچ کر واجبات جمع کروانے پڑے، جب کہ دو بچوں سمیت اہلیہ کو ان کے والدین کے پاس ٹھہرانا پڑا۔ ۱۹۵۷ء میں وہ علی گڑھ چلے گئے۔ ۱۹۵۹ء سے ۱۹۶۲ء تک جامعہ اُردو کے شینہ تعلیمی ادارے (ادارہ تعلیم اُردو) کے اعزازی سیکریٹری رہے اور تدریسی خدمات انجام دیتے رہے؛ اکتوبر ۱۹۶۲ء سے ۱۹۶۳ء اور ۱۹۶۵ء سے مارچ ۱۹۶۸ء تک جامعہ اُردو کے ترجمان ماہ نامہ ”ادیب“ کے مدیر رہے، اس دوران جنوری ۱۹۶۵ء سے مارچ ۱۹۶۷ء تک علی گڑھ مسلم یونیورسٹی کے زیر اہتمام شی ہائی اسکول میں عارضی ٹیچر کی حیثیت سے پڑھاتے رہے۔

ابن فرید کہتے ہیں کہ ”اگرچہ میں براہ راست علی گڑھ مسلم یونیورسٹی کا ملازم نہیں تھا، تاہم یونیورسٹی کے کرم فرماؤں کی ریشہ دوانیوں کا نشانہ بنا رہا۔“ پھر جب یکم اگست ۱۹۷۳ء میں بطور لیکچرر علی گڑھ مسلم یونیورسٹی سے منسلک ہوئے تو اہل جامعہ کا رویہ اس قدر حسدانہ و مخالفانہ ہو گیا کہ سولہ برس گزرنے کے باوجود ان کی حیثیت لیکچرر ہی کی رہی اور ان کی علمی فتوحات کے باوجود انھیں کسی ترقی کا مستحق نہ سمجھا گیا۔ اس سلسلے میں ابن فرید کا کہنا ہے کہ ”یونیورسٹی کے وائس چانسلروں اور مصاحبوں کو میری صلاحیتوں سے زیادہ اپنی سیاست عزیز رہی۔ یہاں اس دل چسپ حقیقت کو بھی آشکار کر دینا ضروری ہے کہ ان سیاستوں میں سے میں کسی سے بھی وابستہ نہیں رہا۔ بس سزا اس کی ملتی تھی کہ میں فلاں سے کیوں ملتا ہوں، فلاں سے عقیدت کیوں ہے؟“

علی گڑھ سے الگ ان کی صلاحیتوں کا اعتراف دُنیا کی متعدد جامعات نے کیا، چنانچہ ۱۵ ستمبر ۱۹۸۳ء کو ان کا تقرر ”ملک عبدالعزیز یونیورسٹی“، جدہ کی فیکلٹی آف انجینئرنگ

کے شعبہ علوم انسانیہ میں بطور اسٹنٹ پروفیسر ہو گیا، جہاں وہ ۱۹۸۸ء تک تعینات رہے۔ واپس آ کر مئی ۱۹۸۹ء تک علی گڑھ سے وابستہ رہے۔ ۱۹۸۶ء میں ”سکو تو یونیورسٹی“، تانجیریا کی ایگزیکٹو کونسل نے اپنی خصوصی قرارداد کے ذریعے انھیں عمرانیات کی پروفیسری پیش کی اور ۱۹۸۹ء میں ملائیشیا کی ”انٹرنیشنل اسلامک یونیورسٹی“ نے عمرانیات کے سینئر ایسوسی ایٹ پروفیسر کے عہدے پر ان کا تقرر کیا، لیکن وہ اپنی اہلیہ کی گرتی ہوئی صحت کے پیش نظر ان پیش کشوں کو قبول نہ کر سکے۔ ۱۹۹۰ء میں انھیں قاہرہ میں منعقدہ UNFPA کی پندرہ روزہ ورکشاپ میں بھارت کی نمائندگی کا اعزاز حاصل ہوا۔ وطن واپس آتے ہوئے انھوں نے کراچی اور لاہور میں چار روز کے لیے قیام کیا، دوست احباب سے ملاقاتیں کیں، چٹان چہ علمی و ادبی حلقوں میں اُن کی خوب پذیرائی ہوئی۔

ابن فرید اپنے خیالات کے اظہار میں بہت بے باک تھے، کبھی کبھی اس بے باکی میں تنگ مزاجی کی صورت بھی پیدا ہو جاتی تھی، اس کا اندازہ ڈاکٹر رفیع الدین ہاشمی کے نام ان کے خطوط کے بعض جملوں سے بھی ہوتا ہے، جن میں انھوں نے بڑے بڑے ناموران کو یک جنبش قلم مسترد کر دیا اور ان کے ردِ عمل کی پروا کیے بغیر اپنے خیالات ظاہر کر دیے، تاہم اعلیٰ ظرفی میں ان کے معاصرین ان کا مقابلہ نہیں کر سکتے، چٹان چہ ہم عصروں کی طرف سے ناقدی کے شدید احساس کے باوجود انھوں نے خانہ کعبہ پہنچ کر اپنے تمام مخالفین کو یک سر معاف کر دیا۔

خدا پر ایمان، اپنی ذات پر اعتماد اور بلند حوصلوں کا اندازہ ابن فرید کے اس بیان سے ہوتا ہے، جس کے مطابق طویل بے روزگاری کے ساتھ طرح طرح کی آزمائشوں کا سامنا کرنا پڑا۔ مثلاً: آنکھوں کے گیارہ عدد ہیمرج، مینن جائٹس کی مریض بچی کے علاج سے معذوری، بچے کی اطمینان بخش تعلیم سے محرومی، بیوی کا دو مرتبہ شدید بیماری کے عالم میں موت کے منہ میں جا کر لوٹ آنا، ساڑھے تین مہینے کے معصوم بچے عبید محمود کا بغیر علاج کے دنیا سے رخصت ہو جانا وغیرہ؛ وہ کہتے ہیں کہ ”اس طویل عرصے میں بہت کچھ ہوا، لیکن مجھے نہ کسی سے شکایت ہے اور نہ کدورت؛ جو ہونا تھا، وہ سب ہو گیا؛ اب میں شکوہ کروں تو کس سے؟ اپنے دکھوں کو بھول جانے کے لیے میں نے ہمیشہ کاغذ، قلم اور کتابوں کی دنیا میں کھو جانا چاہا؛ بڑا سکون ملتا تھا ان میں اور حوصلہ بھی!“

کثیر جہتی مطالعے کی بدولت علم الانسان، تہذیب و ثقافت، شعر و ادب، مذاہب عالم اور طبیعیات وغیرہ پر وہ اچھی نظر رکھتے تھے۔ قرآن، حدیث، تاریخ اسلام، نفسیات، عمرانیات، انگریزی اور اردو زبان و ادب سے انھیں بالخصوص شغف تھا۔ اسلامی علوم و فنون کے ساتھ ساتھ انھوں نے بائبل کو سمجھنے کی بھی کوشش کی۔ علم و ہنر کی جستجو کا اندازہ اس بات سے لگایا جاسکتا ہے کہ بہتر سال کی عمر میں کمپیوٹر کا استعمال سیکھ کر وہ اپنی کتابیں خود کمپوز کرنے لگے تھے۔

ڈاکٹر ابن فرید کی افسانہ نویسی کا آغاز میٹرک سے پہلے ہی ہو چکا تھا۔ ان کے بقول میں اسکول کی کاپی سے ورق پھاڑ پھاڑ کر بچکانہ قسم کے افسانے لکھنے لگا اور لکھ کر چھپا کر رکھنے لگا، یہاں تک کہ دسویں درجے میں میرے ہم جماعت پرکاش کمار کھرے نے ایک افسانے کے لیے اصرار کیا کہ میں اسے چھپوا دوں۔ چنانچہ ان کا پہلا افسانہ ”شع“ میں شائع ہوا۔ کچھ عرصے کے بعد وہ تنقیدی مضامین بھی لکھنے لگے۔ ان کا پہلا تنقیدی مضمون ان دنوں شائع ہوا، جب وہ بی اے کے طالب علم تھے۔

ابن فرید کی تصنیف و تالیف کا دائرہ خاصاً وسیع ہے اور اپنے بین الملومی مطالعے کی وجہ سے ان کے موضوعات و مباحث میں بڑا تنوع ملتا ہے۔ ابن فرید اسلامی درس گاہ، رام پور میں بطور مدرس کام کرتے رہے، جہاں انھیں مسلم گھرانوں، خصوصاً بچوں اور خواتین کی اصلاح کی فکر دامن گیر ہوئی، چنانچہ سماجی مفکر و مصلح کا کردار ادا کرتے ہوئے انھوں نے بچوں اور بچیوں کی تربیت کے لیے تصنیف و تالیف کا سلسلہ شروع کیا۔ بچوں کے لیے ان کی کتب میں گھنڈی گرگٹ (۱۹۶۰ء)، تھوک کامکان (۱۹۶۲ء)، معلوماتی کہانیاں (۱۹۶۲ء) شامل ہیں۔ خواتین کے لیے چھوٹی بہو (۱۹۹۲ء)، بچے کی تربیت (۱۹۹۸ء)، گھریلو جھگڑے (۲۰۰۳ء)، ہم کیسے رہیں (۲۰۰۳ء)، زندگی کا سلیقہ (۲۰۰۳ء) اور تنگینے قسم کی کتابیں سے ان کی اصلاحی کوششوں کا اظہار ہیں۔ تدوینی و تالیفی سرگرمیوں میں نیرنگ نظر (۱۹۶۱ء)، اردو زبان و ادب از باباے اردو (۱۹۶۲ء)، جب کہ غیر مطبوعہ کتب میں اعتراف جذبی، جذبی، یوٹیکا اور مراسلات مہدی حسن کا نام لیا جاسکتا ہے۔ ان کے افسانوی مجموعوں میں یہ جہاں آ رہے (۱۹۹۳ء)، خون آشام (۲۰۰۲ء) اور میں کا تعاقب (۲۰۰۳) شامل ہیں۔ ڈاکٹر محمود شیخ کے خیال میں ”ابن فرید کے ہاں روح انسانی کے اسرار جگنوؤں کی طرح چمکتے دکھائی دیتے ہیں۔ ان کے افسانے موضوعاتی اعتبار سے منفرد اور اعلیٰ ہیں۔ ان افسانوں کی تخلیقیت، زبان و بیان کی وسعت انگیز دھنک رنگوں کی مانند چھائی ہوئی ہے۔“

ابن فرید کی تنقیدی صلاحیتوں کا اندازہ ’صنیں، ہم اور ادب‘ (۱۹۷۸ء)، ’چہرہ پس چہرہ‘ (۱۹۸۰ء)، ’ادب داد طلب‘ (۲۰۰۲ء)، ’صوابدید‘ (غیر مطبوعہ)، ’لبو الحدیث‘ (غیر مطبوعہ)، ’تحسین قدر‘ (غیر مطبوعہ) سے ہوتا ہے، علاوہ ازیں عمرانی موضوعات پر ان کی انگریزی تصانیف و تالیفات سے ان کے علوم انسانیہ سے تعلق کا اعلان ہوتا ہے:

1. Islamic Structure of Society (Ed.)
2. Incidence of Divorce Among Indian Muslims 1996
3. Social Structure of Indian Muslims (Co-editor) 1991
4. Sociology in Islamic Perspective (Ed.)
5. Status of Women in Indian Muslim Society

ابن فرید ادبی صحافت کا بھی خاصا تجربہ رکھتے تھے۔ وہ مختلف اوقات میں ’ادیب‘ (علی گڑھ)، ’نئی نسلیں‘ (لکھنؤ)، ’دانش‘ (رام پور)، ’معیار‘ (میرٹھ)، Journal of Objective Studies، (نئی دہلی) سے وابستہ رہے۔ زندگی کے آخری ایام میں ’حجاب‘ (رام پور) کی مدیرہ اپنی اہلیہ کے ساتھ انتظامی اور علمی و ادارتی شعبوں میں تعاون کرتے رہے۔

جیسا کہ مضمون کے آغاز میں بتایا گیا ہے کہ ابن فرید کسی مفلوک الحال یا پس ماندہ ماحول سے اوپر نہیں اٹھے تھے، تاہم اپنے مزاج کی بے باکی اور انسانیت کی وجہ سے اپنے ماحول کے ساتھ ہم آہنگ نہ ہو سکے، چنانچہ زندگی بھر ان کی مخالفت جاری رہی، مگر وہ من کی دنیا میں حکم رانی کرتے رہے۔ انھوں نے خوشامد، چا پلوسی، مصلحت کوشی اور زمانہ سازی سے بچتے ہوئے صبر و شکر کے ساتھ قلم کی حرمت اور عزت نفس کی حفاظت کی۔ بقول ڈاکٹر کبیر احمد جاسسی: ’ابن فرید نے علی گڑھ میں سخت دن گزارے، سختیاں جھیلیں، اہٹائے جہالت کے وار سے، مگر اللہ کے فضل سے کسی فرعون کے در پر سجدہ ریز نہیں ہوئے۔‘ حقیقت یہ ہے کہ مذہب کے پختہ شعور اور تحریک اسلامی سے وابستگی نے انھیں زندگی میں حوصلہ اور استقامت عطا کر دی۔ اُردو زبان و ادب کا یہ روشن ستارہ ۹ مئی ۲۰۰۳ء کی صبح ہمیشہ ہمیشہ کے لیے غروب ہو گیا۔ انا اللہ وانا الیہ راجعون۔ بلاشبہ اُردو زبان و ادب کے شیدائی ابن فرید کی تحریروں سے تادیر مستفیض ہوتے رہیں گے۔

ڈاکٹر رفیع الدین ہاشمی، کیم اپریل ۱۹۴۲ء کو ضلع چکوال کے ایک گاؤں مصریال میں پیدا ہوئے (ایک خاندانی روایت کے مطابق ان کی اصل تاریخ پیدائش ۹ فروری ۱۹۴۰ء ہے)۔ ان کے والد گرامی محمد محبوب شاہ ہاشمی (م: ۱۳ جنوری ۱۹۹۸ء) اپنی اہلیہ کی رحلت کے بعد ۱۹۴۴ء میں لڈے والہ (سرگودھا) منتقل ہو گئے، چنانچہ ڈاکٹر صاحب کی تعلیم کا آغاز سرگودھا ہی میں ہوا، جو ایم اے (اُردو) میں داخلے تک جاری رہا، تاہم سالِ اوّل کے آخر میں انھوں نے گورنمنٹ کالج، سرگودھا سے ”پنجاب یونیورسٹی اور نیشنل کالج“ میں مائیکریشن کروالی، جہاں سے ۱۹۶۶ء میں اوّل بہ درجہ اوّل کام یاب ہوئے۔

۱۹۶۶ء سے جھنگ، چشتیاں، سرگودھا، لاہور، مری میں لیکچرر رہنے کے بعد اگست ۱۹۷۶ء میں اسسٹنٹ پروفیسر ہو گئے اور گورنمنٹ کالج، سرگودھا اور لاہور میں تعینات رہے۔ ڈاکٹر وحید قریشی کی نگرانی میں جامعہ پنجاب سے ’تصانیف اقبال کا تحقیقی اور توضیحی مطالعہ‘ کے عنوان سے پی ایچ۔ ڈی ۱۹۸۱ء میں کیا۔ ہاشمی صاحب ستمبر ۱۹۸۲ء میں ”پنجاب یونیورسٹی اور نیشنل کالج“ میں لیکچرر منتخب ہوئے، کیم اپریل ۲۰۰۱ء سے ۱۵ جولائی ۲۰۰۱ء تک صدر شعبہ رہے، جہاں سے اپنی مدتِ ملازمت کے اختتام پر وہ بحیثیت پروفیسر اُردو سبک دوش ہوئے، تاہم مزید دو سال تک وزیٹنگ پروفیسر کی حیثیت سے اسی شعبے سے منسلک رہے۔

ملازمت سے سبک دوشی کے بعد کچھ عرصہ ”اقبال اکادمی“، پاکستان، لاہور سے بطور مشیر علمی و ادبی اور بطور رکن مجلس ادارت مجلہ ”اقبالیات“ وابستہ رہے۔ آج کل ”پنجاب یونیورسٹی“، لاہور کے شعبہ اقبالیات سے بطور ایچ ای سی ای کی نٹ پروفیسر وابستہ ہیں۔

درس و تدریس کے ساتھ ساتھ تحقیق اور تصنیف و تالیف سے ہاشمی صاحب کے گہرے تعلق کا اندازہ اس بات سے ہوتا ہے کہ ان کی متنوع علمی و ادبی سرگرمیوں کا سلسلہ ۱۹۷۴ء سے تاحال جاری ہے۔ ڈاکٹر صاحب کو اقبالیات میں تخصص حاصل ہے اور ان کا شمار پاک و ہند کے اکابر ماہرین اقبالیات میں ہوتا ہے۔ ان کے اقبالیاتی سرمائے میں ”اقبال کی طویل نظمیں“ (۱۹۷۳ء)، ”کتب اقبالیات“ (۱۹۷۵ء) ”خطوط اقبال“ (۱۹۷۶ء)، ”اقبال بحیثیت شاعر“ (۱۹۷۷ء)، ”کتب اقبالیات اقبال“ (۱۹۷۷ء)، ”تصانیف اقبال کا تحقیقی و توضیحی مطالعہ“ (۱۹۸۲ء)، ”اقبال شناسی اور جرنل ریسرچ“ (۱۹۸۹ء)، ”اقبال شناسی اور محو“ (۱۹۸۹ء)،

”اقبالیاتی جائزے“ (۱۹۹۰ء)، ”اقبالیات کے تین سال“ (۱۹۹۲ء)، ”علامہ اقبال: منتخب کتابیات“ (۱۹۹۳ء)، ”علامہ اقبال اور میر حجاز“ (۱۹۹۳ء)، ”تحقیق اقبالیات کے مآخذ“ (۱۹۹۶ء)، ”اقبال کا تصور جہاز“ (۱۹۹۹ء)، ”اقبالیات کے سو سال“ (۲۰۰۲ء) اور ”اقبالیات: تفہیم و تجزیہ“ (۲۰۰۵ء) بالخصوص قابل ذکر ہیں۔ اقبالیاتی کتابوں کی تلاش و جمع آوری کے سلسلے میں کسی ساعت مسعود میں ڈاکٹر ابن فرید سے ان کا رابطہ ہوا، پھر یہ رابطہ، قلمی دوستی اور بعد ازاں ایک گہرے تعلق میں تبدیل ہو گیا۔

ڈاکٹر ہاشمی کی تحریروں سے اقبال کے علاوہ مولانا مودودی سے بھی ایک گہرے قلمی اور فکری تعلق کا احساس ہوتا ہے۔ ان کی چند تالیفات میں ”خطوط مودودی“، جلد اول (۱۹۸۳ء)، ”خطوط مودودی“، جلد دوم (۱۹۹۵ء)؛ ”تصانیف مودودی: ایک اشاعتی اور کتابیاتی مطالعہ“ (۱۹۹۹ء)، ”سید ابوالاعلیٰ مودودی: ایک علمی و فکری مطالعہ“ (۲۰۰۶ء) شامل ہیں۔ جو انھوں نے اپنے دوست پروفیسر سلیم منصور خالد سے مل کر مرتب و تیار کی ہیں۔ ان کی دیگر علمی و ادبی اور تحقیقی و تنقیدی تصانیف و تالیفات میں ”سرور اور فسانہ عجائب“ (۱۹۷۵ء)، ”اصناف ادب“ (۱۹۷۶ء)، ”خطبات رسول“ (۱۹۹۹ء)، ”مضامین فرحت اللہ بیگ“ (۱۹۹۹ء)، ”تفہیم و تجزیہ“ (۱۹۹۹ء)، ”ارمغان شیرانی“ (۲۰۰۲ء) اور دو سفر نامے بعنوان ”پوشیدہ حری خاک میں“، ”سفر نامہ اندلس“ (۲۰۰۲ء) اور... ”سورج کو ذرا دیکھ“، سفر نامہ جاپان (۲۰۰۷ء) شامل ہیں۔

ڈاکٹر صاحب بھارت، سعودی عرب، ترکی، جاپان، فرانس، اسپین، بلجیم اور جرمنی اور ہالینڈ کے علمی و ادبی دورے کر چکے ہیں۔ ان کی نگرانی میں پی ایچ۔ ڈی کے گیارہ، ایم فل کے بیس اور ایم اے کی سطح کے پینتالیس مقالات لکھے جا چکے ہیں۔ انھیں جامعہ پنجاب سے ایم اے کے امتحان میں گولڈ میڈل، اسی بنیاد پر ”انجمن ترقی اردو“ پاکستان، کراچی سے تمغائے بابائے اردو، ڈاکٹریٹ کے مقالے پر پاکستان رائٹرز گلڈ کی طرف سے داؤد لٹریچر پرائز، ۱۹۹۷ء میں بہترین سفر نامے پر نقوش ایوارڈ، جب کہ ہائر ایجوکیشن کمیشن کی طرف سے ۲۰۰۱ء میں بہترین یونیورسٹی استاد کا ایوارڈ عطا کیا گیا۔

ڈاکٹر ہاشمی ”اقبال اکادمی پاکستان“ کے تاحیات رکن؛ گورننگ باڈی اور ایگزیکٹو باڈی ”اقبال اکادمی“ پاکستان، بورڈ آف گورنرز ”بزم اقبال“، لاہور اور پاکستان رائٹرز گلڈ کے رکن ہیں؛ ”اقبال اکادمی“ پاکستان کے تحقیقی مجلے ”اقبالیات“، اقبال اکیڈمی، حیدرآباد دکن



(بھارت) کے تحقیقی جریدے ”اقبال ریویو“ شعبہ اُردو پشاور یونیورسٹی کے تنقیدی مجلے ”خیابان“، سندھ یونیورسٹی، جام شورو کے تحقیقی مجلے ”تحقیق“ کی مجالسِ ادارت و مشاورت کے رکن ہیں۔

(۳)

ڈاکٹر رفیع الدین ہاشمی کے نام ڈاکٹر ابن فرید کے دست یاب خطوں میں سے پہلا مراسلہ ۳ فروری ۱۹۷۸ء کو لکھا گیا تھا، تاہم اس خط سے باہمی روابط کی قدامت کا اندازہ ہوتا ہے۔ مکتوبِ الیہ نے بتایا کہ ابن فرید سے رابطہ اس سے بھی بہت پہلے ہوا تھا، مگر کچھ خطوط ضائع ہو گئے۔ آخری خط ۲۶ جون ۲۰۰۰ء کا تحریر کردہ ہے۔

یہ خط کتابت محض دو افراد کے مابین نہیں، فقط دو ادیبوں کے درمیان بھی نہیں، بلکہ دو عالموں کے باہمی تعلقات کی آئینہ دار ہے۔ ان خطوط سے جہاں دو عالموں کے قلبی احساسات، ذہنی ردیوں، افکار و نظریات، علم و ادب سے ان کے تعلق کی نوعیت اور ان کے تصنیفی، تالیفی، تحقیقی اور تدریسی سفر کو سمجھنے میں مدد ملتی ہے، وہیں بہت سی علمی، ادبی، دینی اور سماجی شخصیات کے بارے میں نہایت اہم معلومات بھی حاصل ہو جاتی ہیں۔ ان خطوط کے ذریعے سے پاک و ہند کی بعض اہم ترین کتب کے بارے میں مفید معلومات بھی فراہم ہوتی ہیں، چنانچہ تقریباً بائیس برس پر محیط ان خطوط کی مدد سے اُردو زبان و ادب کے مؤرخ کو اس دور کی علمی و ادبی تاریخ مرتب کرنے میں مدد مل سکتی ہے؛ اور یہی بات ان خطوط کو مرتب کرنے کا باعث ہوئی ہے۔

ان خطوط کے بالاستیعاب مطالعے سے یہ بات ظاہر ہوتی ہے کہ ڈاکٹر ابن فرید کو کتاب سے عشق تھا۔ کتاب کا حصول ان کی زندگی کا ایک اہم مقصد رہا ہے۔ وہ اپنی دل چسپی کی کسی کتاب کے حصول کے لیے انتہائی کاوش کرتے اور بعض اوقات اپنے دوستوں کو زحمت دینے اور پھر اصرار کرنے سے بھی نہیں جھکتے تھے۔ وہ اپنے دوستوں سے محض علمی و ادبی تعلق ہی نہیں رکھتے تھے، بلکہ ان کی کردار سازی، بالخصوص اسلامی ادب کے لیے ان کے علمی و عملی کردار کی ضرورت پر بھی بہت زور دیتے تھے۔ درحقیقت وہ ہندوستان میں تحریک ادب اسلامی کو فعال کرنے اور پھر اس کی قیادت و رہنمائی کرنے والی ایک ہمہ جہت شخصیت تھے۔

ابن فرید میں ایک قسم کی علمی بے تابی اور حصول علم کے لیے بے قراری پائی جاتی تھی۔ شاید وہ اپنے خطوط کی نقول محفوظ نہیں رکھتے تھے، چنانچہ وہ ایک فرمائش کو بار بار دہراتے تھے۔ یہ بھول جاتے تھے کہ پہلے بھی فرمائش کر چکا ہوں۔ کبھی کتابوں کے نام قیاساً (غلط) لکھ جاتے تھے۔ مثال کے طور پر محمد حسن عسکری کی کتاب ”وقت کی راغنی“ کو بار بار ”سریلی بانسری“ لکھ گئے۔ اگرچہ اپنی کسی تحریر کے بارے میں تنقیدی کلمات کے لیے فرمائش معیوب سمجھی جاتی ہے، مگر یہ انسان کی ایک فطری کم زوری بھی ہے، چنانچہ ابن فرید بھی کبھی کبھی اپنے کسی مضمون یا کتاب پر تبصرے کے سلسلے میں اصرار کرتے نظر آتے ہیں۔ اپنے بعض نشری پروگراموں کے متعلق اپنے دوستوں کو بتاتے ہیں اور ان کے توسط سے دیگر احباب کو بھی مطلع کرنے کے لیے کہتے ہیں۔

ان خطوط میں ڈاکٹر ابن فرید نے لاشعوری طور پر اپنی صحت کے بارے میں بھی بعض اہم اشارے کیے ہیں۔ یہ جزئیات ان کے سوانح نگار کے لیے بہت اہم ہیں۔ جیسا کہ بتایا جا چکا ہے کہ ڈاکٹر ابن فرید کے ہاں بے باکی اور تنک مزاجی کے عناصر بعض اوقات بلند آہنگی اختیار کر لیتے ہیں، تاہم ان کے ہاں اسلوب کی نگہنگی اپنی موجودگی کا بھرپور احساس دلاتی ہے۔ جیسا کہ خطوط کے عکوس سے ظاہر ہوگا کہ ابن فرید پختہ نویس تھے۔ ان کی تحریر خوش نما ہے اور باسانی پڑھی جاسکتی ہے۔ اندازہ ہوتا ہے کہ وہ خطوط ہمیشہ بہ اطمینان اور جم کر لکھتے تھے۔ فی الحقیقت خطوط اور عکس تحریر بھی شخصیت کے آئینہ دار ہوتے ہیں، تاہم یہ الگ موضوع ہے اور تفصیلی بحث کا متقاضی ہے، جس پر کسی آئندہ موقع پر گفتگو کی جائے گی، ان شاء اللہ۔

(۴)

آئندہ صفحات میں ڈاکٹر ابن فرید کے اڑتالیس خطوط پیش کیے جا رہے ہیں، جو انہوں نے ۳ فروری ۱۹۷۸ء سے ۲۶ جون ۲۰۰۰ء کے درمیانی عرصے میں ڈاکٹر رفیع الدین ہاشمی صاحب کے نام تحریر کیے۔

یہ مکاتیب زمانی اعتبار سے مرتب کیے گئے ہیں۔ وضاحت طلب امور اور مسائل کے لیے پاورتی حواشی کا اہتمام کیا گیا ہے، تاکہ قاری کو مطالعے کے دوران زیر بحث نکات کی تفہیم میں آسانی رہے۔

چند خطوط کے عکس بھی دیے جا رہے ہیں، تاکہ قاری مکتوب نگار کی تحریر سے براہ راست شناسا ہو سکے۔

حواشی کے ضمن میں ڈاکٹر رفیع الدین ہاشمی کے تعاون پر مرتب ان کا بے حد ممنون ہے۔ مرتب کے استفسارات پر وہ اپنی گونا گوں مصروفیات کے باوجود مطلوبہ معلومات فراہم کرتے رہے۔

### فہرست مکتوبات

از علی گڑھ	۱۔ ۳/ فروری ۱۹۷۸ء
از علی گڑھ	۲۔ ۹/ اکتوبر ۱۹۷۸ء
از علی گڑھ	۳۔ ۴/ دسمبر ۱۹۷۸ء
از علی گڑھ	۴۔ ۱۵/ جنوری ۱۹۷۹ء
از علی گڑھ	۵۔ ۸/ مارچ ۱۹۷۹ء
از علی گڑھ	۶۔ ۱۹/ جون ۱۹۷۹ء
از علی گڑھ	۷۔ ۲۶/ ستمبر ۱۹۸۰ء
از علی گڑھ	۸۔ ۱۴/ دسمبر ۱۹۸۰ء
از علی گڑھ	۹۔ ۲۳/ فروری ۱۹۸۱ء
از علی گڑھ	۱۰۔ ۱۶/ مارچ ۱۹۸۱ء
از علی گڑھ	۱۱۔ ۴/ مئی ۱۹۸۱ء
از علی گڑھ	۱۲۔ ۲۷/ جون + ۹/ جولائی ۱۹۸۱ء
از علی گڑھ	۱۳۔ ۲۰/ اگست ۱۹۸۱ء
از علی گڑھ	۱۴۔ ۲۵/ اگست ۱۹۸۱ء
از علی گڑھ	۱۵۔ ۱۲/ نومبر ۱۹۸۱ء
از علی گڑھ	۱۶۔ ۲۲/ نومبر ۱۹۸۱ء
از علی گڑھ	۱۷۔ ۲/ دسمبر ۱۹۸۱ء
از علی گڑھ	۱۸۔ ۷/ دسمبر ۱۹۸۱ء

از علی گڑھ	۱۹- یکم جنوری ۱۹۸۲ء
از علی گڑھ	۲۰- ۲۷ جولائی ۱۹۸۲ء
از علی گڑھ	۲۱- ۱۳ اکتوبر + ۱۶ اکتوبر ۱۹۸۲ء
از علی گڑھ	۲۲- ۱۰ دسمبر ۱۹۸۲ء
از علی گڑھ	۲۳- ۵ جنوری ۱۹۸۳ء
از علی گڑھ	۲۴- ۲۶ جنوری ۱۹۸۳ء
از علی گڑھ	۲۵- ۱۹ فروری ۱۹۸۳ء
از علی گڑھ	۲۶- ۵ مارچ ۱۹۸۳ء
از علی گڑھ	۲۷- ۳ اپریل ۱۹۸۳ء
از علی گڑھ	۲۸- ۳۰ مئی ۱۹۸۳ء
از علی گڑھ	۲۹- یکم اگست ۱۹۸۳ء
از علی گڑھ	۳۰- ۱۳ اکتوبر ۱۹۸۳ء
از علی گڑھ	۳۱- ۱۲ نومبر ۱۹۸۳ء
از علی گڑھ	۳۲- ۲۹ اپریل ۱۹۸۴ء
از جدہ	۳۳- ۲۹ ستمبر ۱۹۸۴ء
از جدہ	۳۴- ۲۱ نومبر ۱۹۸۵ء
از جدہ	۳۵- ۲۸ فروری ۱۹۸۷ء
از جدہ	۳۶- ۳۰ جولائی ۱۹۸۸ء
از علی گڑھ	۳۷- ۶ مارچ ۱۹۸۹ء
از علی گڑھ	۳۸- ۱۹ مئی ۱۹۸۹ء
از رام پور	۳۹- ۷ دسمبر ۱۹۸۹ء
از رام پور	۴۰- ۲۲ فروری ۱۹۹۰ء
از رام پور	۴۱- ۴ مارچ ۱۹۹۱ء
از رام پور	۴۲- ۵ ستمبر ۱۹۹۲ء

ازرام پور	۲۳ جون ۱۹۹۴ء
ازرام پور	۲۱ اپریل ۱۹۹۸ء
ازرام پور	۳ جون ۱۹۹۸ء
ازرام پور	۲۳ نومبر ۱۹۹۹ء
ازرام پور	۱۱ جنوری ۲۰۰۰ء
ازرام پور	۲۶ جون ۲۰۰۰ء

(۱)

باسمِ تعالیٰ

برادرِ م! السلام علیکم

آپ کا خط اگست میں آیا تھا، اب جواب دے رہا ہوں۔ معذرت بھی کروں تو کس کام کی۔ آپ جس طرح چاہیں، درگزر فرمائیں۔ نومبر تک اپنے مرض کی وجہ سے تقریباً معذور سا رہا، کسی کے خط کا جواب دینا بھی بارسا محسوس ہوتا تھا۔ نومبر سے جلدی جلدی دو چار کام نپٹا دیے۔ اب پھر دل پکڑ کر بیٹھ گیا ہوں۔ پرسوں ڈاکٹر کو دکھایا تھا، اُس نے کہا کہ دل کی ایک دھڑکن فاضل بڑھ گئی ہے، جو تشویشناک بھی ہو سکتی ہے۔ اب دیکھیے، کیا ہوتا ہے۔ میں اس دھڑکن کو دبا لیتا ہوں یا وہ میرا قصہ تمام کر دیتی ہے۔ سوچا، اس کشاکش کے شباب پر آنے سے پہلے آپ کو چند سطر ہی کیوں نہ لکھ ڈالوں۔

آپ کے مرحلہ خطوط میں تینوں مکتوب الیہ حضرات کو آپ کا لفاظہ موصول ہوتے ہی ۱۸ اگست ۷۷ء کو ارسال کر دیے تھے۔ ”بیسویں صدی“ والوں نے لکھا تھا کہ انھوں نے آپ کو کتابیں ارسال کر دی ہیں! اور آپ کو خط بھی لکھ دیا ہے۔ خیر، یہ باتیں اتنی پرانی ہو چکی ہیں کہ آپ ان کی تفصیل پڑھ کر بھی نہیں گے۔

مجھے شرمندگی کہ میں آپ کے ساتھ پوری طرح تعاون نہ کر سکا۔ مستقل چھ سات ماہ کی صحت کی ابتری نے بہت سے کام نہیں کرنے دیے تھے۔ پرسوں آل احمد سرور نے بتایا کہ آپ کا اقبالیات والا کام مکمل ہو کر شائع بھی ہو گیا۔ چلیے، اچھا ہوا۔

میرے مضامین کا مجموعہ شائع ہو گیا ہے۔ آپ کو ایک نسخہ ارسال کر رہا تھا، لیکن پھر ایک دم خیال آیا کہ اگر اس وقت آپ کو کسی کتاب کی ضرورت ہو تو اسی پیکٹ میں ارسال کر دوں۔ جواباً مطلع کریں، تاکہ اپنی کتاب جلد از جلد آپ کی نذر کر سکوں۔ غلام حسین اظہرؒ کو بھی کتاب آپ ہی کے پتے پر ارسال کر دوں گا، آپ انھیں بھیج دیجیے گا۔ مجھے ان کا پتا نہیں معلوم ہے۔

والسلام

ابن فرید

علی گڑھ، ۳ فروری ۱۹۷۸ء

(۲)

باسمِ تعالیٰ

برادر م! السلام علیکم

پہلے آپ کا مرسلہ بک پوسٹ لفافہ، جس میں ڈاکٹر غلام حسین ذوالفقار صاحب کے مضمون کا off print تھا، اس کے بعد کتابوں کا پیکٹ موصول ہوا، جس میں تین کتابیں ا۔ اوراقِ گم گشتہ، ۲۔ اقبال اور دوسرے شاعر ۳۔ Speeches, Statements & Writings of Iqbal تھیں، شکر یہ قبول فرمائیے، لیکن آپ کا کوئی خط موصول نہیں ہوا، کیا بات ہے؟ ڈاکٹر ذوالفقار صاحب کا مضمون پڑھنے کے بعد اندازہ ہوا کہ اسے Sociology سے کوئی علاقہ نہیں ہے۔ اس طرح اقبال کے عمرانی تصور پر میرا ہی مضمون اولیت کا مستحق ہے۔ اب اس سے ایک مسئلہ اور پیدا ہوتا ہے۔ میں نے شیروانی صاحب کے مرتبہ انگریزی مجموعے میں اقبال کے مقالہ Islam as a Moral and Political Ideal کا مطالعہ کیا، یہ وہ مقالہ نہیں ہے، جس کا ترجمہ مولانا ظفر علی خاں نے ”ملتِ بیضا پر ایک عمرانی نظر“ کے عنوان سے کیا تھا اور جس کا حوالہ عبدالواحد صاحب نے Islam as A Moral and Political Ideal کے طور پر دیا تھا۔ یا تو یہ حوالہ غلط ہے یا اس مضمون کا انگریزی متن کسی مجموعہ میں شامل نہیں ہے۔ علی گڑھ میں جہاں یہ ۱۹۱۰ء میں پہلی بار پڑھا گیا، دستیاب نہیں ہے۔ مجھے اس کے انگریزی متن کی ضرورت ہے، آپ توجہ فرمائیں اور میری مشکل آسان کر دیں، میں اس سلسلہ میں کچھ آگے کا کام کرنا چاہتا ہوں۔ ۳

اس خط کے ساتھ ہی کتابوں کا ایک پیکٹ بھی ارسال کر رہا ہوں، جس میں مندرجہ ذیل کتب ہیں: ۱- تلمیحات و تشبیہات اقبال، ۲- اقبال کی کہانی: کچھ ان کی اور کچھ میری زبانی، ۳- اقبال کی تلاش، ۴- اقبال: فن اور فلسفہ، ۵- انتخاب اقبال، ۶- منظومات اقبال، ۷- Iqbal: A Chronology of His Life & Works، ۸- ساقی نامہ، ۹- تصویرِ درو، ۱۰- شمع و شاعر، ۱۱- بچوں کے اقبال۔

خط اور کتابوں کی وصول یابی سے مطلع کیجئے گا۔ ان میں سے بعض کتابیں اب دستیاب نہیں ہیں۔ کچھ اور کتابوں کی تلاش میں ہوں، مل گئیں تو ارسال کروں گا۔

گذشتہ خط میں میں نے دو اور کتابوں کا تقاضا کیا تھا، شاید آپ کو یاد ہوں۔ ایک ”گفتارِ اقبال“ تھی اور دوسرا ”سیارہ“ کا [عبدالعزیز] خالد نمبر۔ ان میں سے جو بھی مل جائے، ارسال کرنے کی زحمت گوارا کریں۔

خواجہ منظور حسین کی کتاب لکھ پڑھ کر قلع ہو۔ یہ تو کتاب بھی نہیں ہے اور اس پر طرہ یہ کہ بے حد مہنگی ہے۔

میں ۲۲ اکتوبر کی شب میں ساڑھے نو بجے (ہندوستانی وقت) اس سہ ماہی کے رسائل پر تبصرہ کر رہا ہوں۔ یہ پروگرام اردوسروس کے میڈیم ویو پر ۲۲ء ۳۲۲ سے اور شارٹ ویو پر ۹۱ء ۰۵ سے نشر ہوگا۔ وزیر آغا صاحب اور دوسرے احباب سرگودھا کو بھی بتا دیجیے گا۔ خدا کرے، آپ مع الخیر ہوں۔

والسلام

ابن فرید

علی گڑھ، ۹ اکتوبر ۱۹۷۸ء

(۳)

باسمِ تعالیٰ

برادر! السلام علیکم

آپ کا خط مجھے کافی عرصہ ہوا، موصول ہوا تھا۔ اس کے بعد میں نے آپ کو ایک خط لکھا تھا، جس میں آپ کی مرسلہ تینوں کتابوں کے وصول ہونے کی اطلاع دی تھی اور اس کے

ساتھ ہی ایک پیکٹ کتابوں کا ارسال کیا تھا، یہ خط اور پیکٹ میرے شاگرد نے آپ کو لاہور سے پوسٹ کیا تھا۔ آپ نے اب تک ان کتابوں کی رسید سے مطلع نہیں کیا، جب کہ یہ سب کچھ آپ کو ۱۷ اکتوبر تک مل جانا چاہیے تھا۔ عدم جواب کی وجہ سے تشویش پیدا ہو گئی ہے، جو اب فوراً مطلع کریں۔

میں نے اس درمیان دو ایک کتابیں اور جمع کر لی ہیں، سوچتا ہوں کہ دو چار اور جمع ہو جائیں تو آپ کو ارسال کروں، لیکن اس سے قبل مجھے گذشتہ پیکٹ کی وصولی کی اطلاع مل جائے تو اطمینان ہو۔

”کتابیات اقبال“ پر میں نے تبصرہ کر دیا ہے۔ یہ شاید جنوری فروری ۱۹۷۹ء میں شائع ہو۔ تبصرہ جب بھی شائع ہوگا، متعلقہ شمارہ آپ کو ارسال کر دوں گا۔

بی اے ڈار صاحب نے اقبال کے خطوط کا جو مجموعہ تیار کیا ہے، اگر شائع ہو گیا ہو تو ضرور ارسال کریں۔ میں اس کے لیے چشم بہ راہ ہوں گا۔

میں نے اپنے گذشتہ خط میں آپ کو لکھا تھا کہ مولانا ظفر علی خاں صاحب نے اقبال کی جس تقریر کا ”ملت بیضا پر ایک عمرانی نظر“ کے عنوان سے اردو میں ترجمہ کیا تھا، اس کا اصل انگریزی متن مجھے چاہیے۔ لطیف احمد شروانی کے مجموعہ میں بھی یہ انگریزی تقریر یا مقالہ نہیں ہے۔ میں اقبال پر انگریزی میں ایک مضمون لکھنا چاہتا ہوں، اس کے لیے اصل متن کی ضرورت ہوگی۔ اور یہ متن یہاں دستیاب نہیں ہے۔ آپ زحمت کر کے وہاں پتا لگائیں۔ اگر مل جائے تو اس کی نقل (فوٹو کاپی) ارسال کریں، شکر گزار ہوں گا۔

”ادراق“ کے حالیہ شمارہ میں آپ نے میرا مضمون ’اقبال کا عمرانی تصور‘ ملاحظہ کیا ہو گا۔ اس کے بارے میں اپنی رائے سے مطلع کیجیے۔

خدا کرے، آپ مع الخیر ہوں۔ کچھ دوسروں کے خطوط کی نامہ بری بھی کر دیں، شکر یہ۔

والسلام

ابن فرید

علی گڑھ، ۲۴ دسمبر ۱۹۷۸ء



اردو - اردو صحیح - اردو صحیح  
اپنے مضامین کا مجموعہ، نوادہ اقبال اور ۱۸ April

Sri Aurobindo نیرلیک پوسٹ دو تین دن میں ارسال کروں۔ آخر انڈیا کتاب حاصل کرنے میں  
قدرت دکھواری ہو رہی ہے۔ آپ ہی کے پبلیش میں غلط حسین اظہار صاحب کے لئے بھی اپنا مجموعہ مضامین بھیج دیا  
ہوں، انھیں ارسال کر دیتے گا، اور میری طرف سے لکھو ویجے گا کہ بحال ایسے بھی کیا ہے رضی! آپ کے وقت  
مطالعہ کتب بھی بھیج دوں گا مگر رفتہ رفتہ!

- محمد اقبال کے سلسلے میں کہی گئی تھی کہ ان کے ہاں ہے، لیکن ان اقبال محمدی سے نو تین دن اقبال  
نہی کی گئی ہے، اقبال برائے احوال اور کتاب کی زبان تک ہے۔ اگر اقبال کے انگریزی مضامین  
کا مجموعہ شائع کر دیتے، یا اقبال کے لئے معلقو مات، خطوط کا مجموعہ شائع کر دیتے، یا ایسے کوئی چیز شائع کر دیتی  
پر ضرور ارسال فرمائیں۔ سب سے اقبال کو اقبال ہی کے ذریعہ شائع اور انھیں کے ذریعہ شائع جانتا ہوں۔  
آپ صاحب نے جو ذوق نہیں لیکن مجھے یوسف حسین خاں اور اسلوب الہم انصاری وغیرہ کی کتاب میں اپنی  
کتابیں۔ سنا ہے فراموش حسین کی کتاب حال میں شائع ہوئی ہے۔ اس کے ساتھ ساتھ  
۱۔ میں بھی اس کے مطالعہ کا متمنی ہوں۔ مسیح الہم کی دو کتابیں اے صاحب کو دے دوں گا اور وہیں جدید ہے  
۲۔ میں اس کے ساتھ بھیج دوں۔

- ۳۔ میرا ایک ترجمہ آپ پر بھیجے گا۔ آپ نے وعدہ کیا تھا کہ آپ ستارہ کا خالد بن محمد  
میں عنایت فرمائیں گے۔ میں اس کا آپ تک منتظر رہوں گا۔ امید ہے کہ آپ خوری فرم فرمائیں گے۔  
۴۔ "کتابیات اقبال" ضرور ارسال کریں۔ یہ میرے لئے رستہ ہوگی۔  
۵۔ امید ہے کہ آپ جلد لکھو کتب ہلہ ارسال فرمائیں گے۔  
خدا کرے! مع انوار

واللہ  
ابن  
علی زکریا - ستمبر ۱۹۷۸ء

شرف اللہ صاحب رابع الدین پانچویں

(۴)

باسمِ تعالیٰ

برادرِ م! السلام علیکم

آپ کا خط مل گیا تھا۔ [آل احمد] سرور صاحب کو ہمیں علی گڑھ میں خط پہنچا دیا تھا۔ عبداللطیف اعظمی صاحب کو خط دہلی بھیج دیا ہے۔ سرور کو نہ معلوم کیوں یہ شبہ ہو گیا ہے کہ آپ نے اس کے لیے کتابیں بھی مجھے بھیجی ہیں اور میں انہیں نہیں دے رہا ہوں۔ دو مرتبہ انہوں نے اپنے پیادے میرے پاس بھیجے ہیں، دونوں بار میں نے وضاحت کر دی، مگر شاید انہیں یقین نہیں آ رہا ہے۔ جب گھانڑ آئی ہیں۔ اس پورے حوالہ سے ملتت بیضا والا معاملہ حل نہیں ہوتا۔ ممکن ہے، میری کوشش کبھی کہیں رنگ لائے اور میں اصل متن بھی ڈھونڈ نکالوں، ورنہ پھر میں اس کام کو دوسرے رخ پر موڑ دوں گا۔ میں نے شاید گذشتہ خط میں آپ کو لکھا تھا، یا شاید نہ لکھا ہو، اگر آپ نے میرے مضامین کا مجموعہ پڑھ ڈالا، تو کسی رسالہ میں اس پر تبصرہ کر ڈالیے۔

علی گڑھ سے ایک رسالہ ”الفاظ“ شائع ہوتا ہے۔ شاید آپ کی نظر سے گزرا ہو۔ اس کے مالک مجھ سے خلوص برتتے ہیں۔ وہ پاکستان کچھ لوگوں کو رسالہ بھیجتے ہیں، لیکن عام طور سے شکایت یہ آتی ہے کہ رسالہ نہیں پہنچا۔ اولاً رسالہ اعزازی جاتا ہے، ثانیاً ڈاک خرچ، پھر بھی شکایت! اس سے وہ پریشان ہیں۔ وہ چاہتے ہیں کہ وہاں اگر میں کسی صاحب کو آمادہ کر لوں کہ پرچہ کے سب نسخے اُن کو ہر اشاعت پر بھیج دیے جائیں اور وہ وہاں سے پوسٹ کر دیا کریں تو اس زحمت کے اعتراف کے طور پر وہ انہیں ان کی پسند کی کتابیں بھیج دیا کریں گے۔ ان تمام اعزازی پرچوں کی تعداد شاید بیس پچیس ہو۔ میرا ذہن اس سلسلہ میں آپ کی طرف گیا۔ اگر آپ یہ زحمت گوارا کرنا منظور کر لیں تو پرچہ بذریعہ رجسٹری آپ کو بھیج دیا جائے۔ اپنے ارادے سے اگر آپ بوایسی ڈاک مطلع کریں تو نوازش ہوگی۔

میں نے آپ کے لیے مندرجہ ذیل کتابیں اب تک جمع کی ہیں:

- ۱۔ اقبال ایک تجزیاتی مطالعہ (ساحل احمد)، ۲۔ نذر اقبال (عقیل الرحمن عقیل)،
- ۳۔ نذر اقبال (شرافت اللہ)، ۴۔ اقبال (ڈاکٹر اختر اورینوی)، ۵۔ اقبال کا فلسفہ حیات و شاعری (قاضی محمد عدیل عباسی)، ۶۔ اقبال کے نثری افکار (عبدالغفار کھلیل)، ۷۔ اسرار اقبال

(حسین مہدی رضوی)، ۸۔ Selection from Ghalib and Iqbal (K.N.Sud)۔

میں یہ سب کتابیں آپ کو روانہ کر چکا ہوں، لیکن پھر مجھے خیال آیا کہ کہیں ایسا نہ ہو کہ ان میں سے کوئی کتاب آپ کے پاس پہلے سے ہو، اس لیے اب آپ کی تصدیق چاہیے۔ یہاں تین یا شاید چار کتابیں ڈاکٹر محمد عمر خاں کی اقبال پر مبل رہی ہیں، اگر یہ آپ کے پاس نہ ہوں تو لکھیے، نہیں انھیں بھی ارسال کر دوں۔ ایک کتاب اسرار احمد کی ”اقبال: فلسفہ و افکار میں انقلاب“ یا اس کے ملتے جلتے عنوان کی بھی بازار میں موجود ہے۔ مجھے خیال ہوتا ہے کہ شاید یہ کتاب میں آپ کو پچھلے پیکٹ میں ارسال کر چکا ہوں۔ اگر یہ محض غلط فہمی ہے تو مطلع کریں، تاکہ اسے بھی حاصل کر لوں۔

”گفتار اقبال“ ضرور بھیج دیجیے گا، لیکن سلیم احمد کی کتاب ”اقبال: ایک شاعر“ میرے بھائی نے مجھے کراچی سے بھیجی ہے، امید ہے کہ ان شاء اللہ چند دنوں میں آجائے گی، اس لیے اس کے بجائے شمیم احمد کے مضامین کا مجموعہ بھیج دیجیے۔ ۵۔ جیلانی کا امران کی آج کل بہت تعریف سن رہا ہوں، کیا ان کی کوئی کتاب بھی شائع ہوئی ہے؟ ایک یادو، جو کتابیں ہوں، وہ ان کی بھی بھیج دیجیے گا۔ ۱۔

خدا کرے، آپ مع الخیر ہوں۔ آپ کی صحت کی خرابی کے بارے میں علم ہو کر افسوس ہوا۔ امید ہے کہ ماشاء اللہ اب آپ بالکل صحت مند ہوں گے۔ میں آج کل موسم کی وجہ سے Coronary Trouble میں مبتلا ہوں۔

والسلام

ابن فرید

### ۱: Stray Reflections

میں نے ابھی ایک کتاب ”ہمارے اقبال“ (بچوں کے لیے) پریس میں دے دی ہے، چھپنے پر ارسال کر دوں گا۔

پروفیسر سلیم اختر صاحب کے نام خط آپ کے لفافہ میں ارسال کر رہا ہوں، اس پر پتا بھی لکھا ہے، انھیں ارسال کر دیں، شکریہ۔

بھائی! میں نے آپ کو لکھا تھا کہ ”سیارہ“ کا اقبال نمبر بھیج دیجیے۔ آپ نے شاید فضل من اللہ صاحب کو ٹیلی فون کر دیا یا خط لکھ دیا۔ سارا معاملہ دفتری ہو گیا۔ نہ اقبال نمبر ملا اور نہ ”سیارہ“ کا [عبدالعزیز] خالد نمبر؛ البتہ انھوں نے اپنے نام کی رعایت سے اللہ تعالیٰ والا

طریقہ اختیار کر لیا، یعنی سارا قصور بندے کا اور ہم سے فقط وعدہ حور و قصور! پس صاحب! اگر آپ بھیج سکیں تو بھیج دیجیے، ورنہ اسلام زندہ ہوتا ہے ہر کربلا کے بعد، اور سیاروں کے آگے جہاں اور بھی ہیں۔

[غالباً جنوری فروری ۱۹۷۹ء]

(۵)

باسمِ تعالیٰ

برادرِ م! السلام علیکم۔

آپ کا خط مع تین کتابوں کے موصول ہوا، سراپا پاس ہوں۔ ڈاکٹر عقیل صاحب کو شکریے کا خط الگ لکھ رہا ہوں، انھیں ارسال کر دیجیے گا۔ جیلانی کامران کی کتاب میں، میں نے مرزا غلام احمد قادیانی کا حوالہ بہت تلاش کیا، مگر نہ ملا۔ شمیم حنفی سے کو یقین ہے کہ وہ مرزائی نہیں ہیں۔ ذرا تحقیق کی ضرورت ہے۔ ویسے اردو کے اہم مصنفوں میں ڈاکٹر اختر اور بیوی سے، جن کی ایک کتاب ارسال بھی کر رہا ہوں، قادیانی یا مرزائی تھے۔ انتقال کے بعد حسب وصیت قادیان میں دفن ہوئے، لیکن گفتگو اور ادب میں ان کے یہاں مرزائیت کی جھلک کبھی نظر نہ آئی۔

”سیارہ“ کا اقبال نمبر میرے خسر صاحب اپنے ساتھ لے آئے ہیں، ان کو نعیم صدیقی صاحب نے دیا تھا، اب صرف ”سیارہ“ کے خالد نمبر کی ضرورت باقی رہ گئی ہے۔ (آپ کا مرسلہ اقبال نمبر (سیارہ) مجھے موصول نہیں ہوا۔ ۱۹/۶/۷۹)

الفاظ کا پیکٹ ارسال کر رہا ہوں۔ ہر پیکٹ پر پتا تحریر ہے۔ یہ پتے اپنے پاس بھی محفوظ کر لیں۔ جہاں تک ممکن ہو سکے، پرچے دستی بھجوادیں، جیسے لاہور کے پرچے؛ باقی ڈاک سے ارسال کر دیں۔ اس مد کا حساب جب بھی کبھی آپ لکھیں، تو دستی خط میں ہی لکھیں، ڈاک سے لکھنے کی ضرورت نہیں ہے۔ تازہ شمارہ میں ”کتابیات اقبال“ پر تبصرہ شامل ہے۔ امید ہے کہ آپ کو پسند آئے گا۔ ”میں، ہم اور ادب“ پر تبصرے کے ارادے کا پیشگی شکریہ۔ (اسد یار خاں صاحب خود پاکستان جا رہے ہیں، اس لیے شاید وہ پرچے خود ارسال کر دیں۔ کتابیں بھی انھیں کی معرقت ارسال کر رہا ہوں۔ ۱۹/۶/۷۹)

”الفاظ“ کے پیکٹ کے علاوہ فی الوقت انیس عدد کتابیں اور ایک رسالہ آپ کو بھیج رہا ہوں۔ امید ہے کہ ان کی رسید سے آپ ضرور مطلع فرمائیں گے۔ تفصیل حسب ذیل ہے:

- ۱۔ [Selection from Ghalib and Iqbal [K.N.Sud] ۲۔ اُردو ترجمہ اسرارِ خودی (ڈاکٹر سید حامد حسین)، ۳۔ اقبال کا فلسفہ حیات و شاعری (قاضی محمد عدیل عباسی)، ۴۔ روح اسلام: اقبال کی نظر میں (ڈاکٹر غلام عمر خاں)، ۵۔ اقبال کا تصور عشق (ڈاکٹر غلام عمر خاں)، ۶۔ اقبال (اختر اورینوی)، ۷۔ نذر اقبال (شرافت اللہ)، ۸۔ نذر اقبال (عقیل الرحمن عقیل)، ۹۔ فہم اقبال (شیم طارق)، ۱۰۔ فکر اقبال کا تدریجی انقلاب (سرور احمد علیگ)، ۱۱۔ اقبال اور کشمیر (جگن ناتھ آزاد)، ۱۲۔ اقبال کی کہانی (جگن ناتھ آزاد)، ۱۳۔ اقبال اور اس کا عہد (جگن ناتھ آزاد)، ۱۴۔ اقبال: روشنی کی جمالیات (کلیل الرحمن)، ۱۵۔ اسرار اقبال (حسین مہدی رضوی)، ۱۶۔ اقبال کے نثری افکار (عبدالغفار کھلیل)، ۱۷۔ اقبال شناسی (علی سردار جعفری)، ۱۸۔ نقوش اقبال (ابوالحسن ندوی)، ۱۹۔ اقبال کے ابتدائی افکار (عبداللہ حق)، ۲۰۔ وقار (میگزین) (مرتب: عبید صدیقی)۔

اقبال پر جتنی کتابیں علی گڑھ میں دستیاب ہو سکتی تھیں، وہ سب میں آپ کو بھیج رہا ہوں۔ اب جو اکاڈمک کتابیں ملیں گی، وہ بھیجتا رہوں گا۔ فہرست میرے لیے رکھنا مشکل ہو گا۔ یہ کام آپ ہی کریں، مجھے ضرورت پڑے گی تو دریافت کر لیا کروں گا۔ (اقبال پر کچھ اور کتابیں بازار میں آگئی ہیں، وہ بعد میں ارسال کروں گا۔ ۱۹/۶/۷۹)

۱۔ جیلانی کا مران کے مضامین کا مجموعہ ضرور ارسال کریں۔ (جیلانی کا مران کی اقبال پر کتاب بے موصول ہوگئی، البتہ ان کی دوسری کتابیں مطلوب ہیں۔ ۱۹/۶/۷۹)

۲۔ شیم احمد کے مضامین کا مجموعہ بھی بھیج دیں۔ (”۲+۲=۵“ موصول ہوگئی۔)

۳۔ فتح محمد ملک، مظفر علی سید، سجاد باقر رضوی اور نظیر صدیقی کے مضامین کے مجموعے یا کتابیں بھی حاصل کر لیں۔ (مؤخر الذکر کا پہلا مجموعہ مضامین میرے پاس ہے۔)

۴۔ ”ادبیات مودودی“، مرتبہ خورشید احمد مطلوب ہے۔

۵۔ سنا ہے، وہاں سے کتاب کی شکل میں کوئی رسالہ ”محراب“ کے نام سے شائع ہوا ہے۔

اس کا پہلا شمارہ شائع ہو چکا ہے اور دوسرا شائع ہونے والا ہے۔ اس کے علاوہ یہ لوگ عسکری مرحوم کا تیسرا مجموعہ مضامین شاید ”سرلی بانسری“ کے نام سے شائع کرنا چاہتے ہیں یا کر چکے

ہیں، یہ دونوں شمارے اور کتاب مطلوب ہے۔ ۹۔

۶۔ ممتاز شیریں کے مضامین کا مجموعہ بھی ایک زمانے میں شائع ہوا تھا، اگر یہ مل جائے تو کیا کہنے ہیں۔ ۱۰

اس پوری تفصیل سے آپ کو اندازہ ہو گیا ہو گا کہ میرے سامنے اپنی چوتھی کتاب کی تیاری کا منصوبہ ہے، جسے میں جلد پورا کرنا چاہتا ہوں، اس لیے یہ سب کچھ میرے لیے بے حد ناگزیر ہے۔ امید ہے کہ اس کام میں آپ میری مدد فرمائیں گے۔ آپ کے تعاون کا شکریہ اور زحمت دہی کی معذرت پہلے ہی پیش کیے دے رہا ہوں۔

باتوں باتوں میں کام کی بات بھولے ہی جا رہا تھا، ”اقبال کی طویل نظمیں“ کے بارے میں، میں نے آپ کو لکھا تھا کہ اس میں ’ابلیس کی مجلس شوریٰ‘ پر مضمون کی کمی باقی رہی گئی ہے۔ اس کمی کو اگر آپ پورا کر دیں تو ایک ہندوستانی اڈیشن یہاں سے شائع کرا دیا جائے، جو خوش معاملگی کا معاملہ ہو گا۔ ۱۱

فضل من اللہ صاحب کے سلسلے میں، میں نے جو کچھ آپ کو لکھا، اس سے آپ محفوظ ہوئے، لیکن جو کچھ انھیں لکھا، اس کا مطلب انھوں نے خالص جاٹوں والے انداز میں سمجھا اور ناراض ہو گئے۔ ان کو منانے کے لیے ایک مضمون ارسال کر رہا ہوں۔ کاش! میں ان کے لیے کوئی ایسا مضمون بھی لکھ سکتا، جس کا عنوان ’کولہو اور کھاٹ‘ ہوتا۔

خدا کرے، آپ مع الخیر ہوں۔ پرسانِ حال سے سلام علیک کہیے۔

والسلام

ابن فرید

علی گڑھ، ۸ مارچ ۱۹۷۹ء

(۶)

برادرِ م! السلام علیکم

آپ کا خط مورخہ ۱۵ اپریل بھی مجھے موصول ہو گیا تھا۔ کفایت اللہ صاحب کی معرفت آپ نے جو کتابیں ارسال کی تھیں، وہ بھی مل گئی تھیں۔ انھیں کی معرفت میں نے آپ کو کتابیں ارسال کرنی چاہی تھیں، لیکن جن صاحب کو کتابیں مالیر کوٹلہ تک لے جانی تھیں، انھوں نے ایک ماہ سے زیادہ عرصہ تک پیکٹ اپنے پاس رکھنے کے بعد واپس

کر دیا۔ اب اسد یار خاں صاحب خود کراچی جا رہے ہیں تو انھیں کی معرفت کتابیں ارسال کر رہا ہوں۔ اس درمیان اقبال پر پانچ سات اور کتابیں آگئی ہیں، وہ بعد میں ارسال کروں گا۔

کفایت اللہ صاحب کا خط انھیں ارسال کر رہا ہوں۔

”کلیات اقبال“، ”اُردو ادب کی تاریخ“ اور ”فسانہ عجائب“ کے لیے اسد یار خاں صاحب سے کہے دے رہا ہوں۔ اگر وہ لے جاسکے تو ضرور لے جائیں گے۔

والسلام

ابن فرید

علی گڑھ، ۱۹ جون ۱۹۷۹ء

مکر:

اگر اقبال پر ”ادراقِ گم گشتہ“ اور ”گفتارِ اقبال“ کی نوعیت کی کوئی اور کتاب دستیاب ہو تو ارسال کیجیے گا۔ ڈار صاحب کا مجموعہ ”مضامین و تقاریرِ اقبال“ (انگریزی) اگر چھپ گیا ہو تو اسے بھی ارسال کر دیں۔

(۷)

باسمِ تعالیٰ

برادرِ ہاشمی صاحب! السلام علیکم

آپ کا خط ملا۔ کتابوں کی موصولی کی خبر سے اطمینان ہوا۔ کفایت اللہ صاحب کو خط دوسرے ہی دن ارسال کر دیا تھا۔

آپ نے لکھا ہے کہ میں نے جن کتابوں کے بارے میں لکھا ہے، وہ سب آؤٹ آف پرنٹ ہیں۔ تعجب ہے! میں نے اپنے گزشتہ خط میں جن چند کتابوں کے نام لکھے ہیں، وہ تو ابھی حال ہی میں شائع ہوئی ہیں۔

اگر ممکن ہو سکے تو محمد حسن عسکری کی کتاب ”وقت کی راگنی“ اور ”ماہِ نو“ کے اقبال نمبر، حسن عسکری نمبر اور وقار عظیم نمبر ارسال کر دیں۔ عسکری صاحب کی کتاب ابھی چند ماہ ہوئے، شائع ہوئی ہے۔ اسی طرح ان نمبروں کی موجودگی کی اطلاع مئی ۱۹۸۰ء کے شمارے میں دی گئی ہے۔ اگر کسی وجہ سے آپ یہ کتاب اور مطلوبہ نمبر نہ بھیج سکتے ہوں تو کم از کم مطلع ضرور کر دیں۔

آپ کے پی ایچ۔ ڈی کے مقالہ کے جمع ہونے کی خبر سن کر مسرت ہوئی۔ خدا کرے،  
آپ کامیاب ہوں اور جلد ڈاکٹریٹ کی ڈگری آپ کو تفویض کی جائے۔ آمین۔  
امید ہے کہ آپ بفضلہ مع الخیر ہوں گے۔

والسلام  
ابن فرید  
علی گڑھ، ۲۶ ستمبر ۱۹۸۰ء

(۸)

بِسْمِ اللّٰهِ الرَّحْمٰنِ الرَّحِیْمِ

برادر م! السلام علیکم

اس درمیان آپ کے تین خطوط موصول ہوئے اور رسائل بھی۔ یہ خبر میرے لیے  
انتہائی مسرت بخش ہے [کہ] آپ کا ڈاکٹریٹ کا مقالہ مکمل ہو چکا ہے اور آپ نے جمع کر دیا  
ہے۔ خدا کرے، یہ خبر بھی جلد ہی سنوں کہ آپ نے ڈاکٹریٹ کی سند حاصل کر لی ہے، آمین۔  
آپ نے اپنے تیسرے خط میں لکھا ہے کہ آپ ”وقت کی راگنی“ ارسال کر رہے ہیں،  
لیکن مجھے اس کے بجائے ”ماہ نو“ کے تین شمارے (اقبال نمبر، عسکری نمبر، وقار عظیم نمبر)  
موصول ہوئے۔ کیا کوئی سہو ہو گئی ہے؟ گمان یہی ہوتا ہے، کیوں کہ آپ نے ”ماہ نو“ کے  
ارسال کرنے کا ذکر نہیں کیا ہے، صرف ”گزر“ کی شرط لگائی ہے۔ بہر حال اب آپ فوری طور پر  
یہ کتاب اور دو اور کتابیں ارسال کر دیں:

۱۔ ”وقت کی راگنی“ (محمد حسن عسکری) ۲۔ ”جدیدیت یا مغربی گمراہیوں کی تاریخ کا خاکہ“  
(محمد حسن عسکری) ۳۔ ”نثری نظم کی تحریک“ (مخدوم منور) (مطبوعہ ایم ایم پبلی کیشنز، کراچی)  
میں نے عرصہ ہوا، آپ کو لکھا تھا کہ ۱۔ ”ابن رشد کا فلسفہ جمالیات اور کتاب الشعر“  
(مجیب الرحمن) اور ۲۔ ”ابو بشر متی کی کتاب الشعر“ (مجیب الرحمن) (مطبوعہ مطبع فلسفہ و  
ادب شرقیہ، لاہور) ارسال کر دیں، کیا یہ کتابیں نہیں مل رہی ہیں؟ اگر یہ دو کتابیں نہ مل  
رہی ہوں تو مذکورہ بالا تینوں کتابیں فوراً ارسال کر دیں، مجھے فوری ضرورت ہے، عسکری پر میرا  
مضمون رُکا پڑا ہے۔



میرے مضامین کا دوسرا مجموعہ چند ہفتوں میں پریس سے آنے والا ہے۔ اس کے ساتھ ہی اقبال پر دو تین کتابیں اور بھی ارسال کروں گا۔

خوشی ہوئی کہ آپ لاہور آ گئے۔ اب کچھ اسلامی ادب کی طرف بھی توجہ کریں۔ اس میں دوبارہ زندگی کی روح پھولیں۔ ”سیارہ“ کو کچھ اور سنوارنے کی ضرورت ہے۔

سلیم اختر صاحب سے آپ کے تعلقات کیسے ہیں؟ اگر راہ و رسم ہو تو کہیے گا کہ میں ان کو دو تین خطوط لکھ چکا ہوں، لیکن ان کے جواب سے محروم رہا ہوں۔ یہ اس وجہ سے بھی لکھ رہا ہوں کہ لاہور میں دو تین کتابیں بھیجی ہیں، ایک آپ کو، ایک ڈاکٹر وحید قریشی کو اور ایک ڈاکٹر سلیم اختر صاحب کو۔

میری خواہش یہ ہے کہ اس بار جب میرے مضامین کا دوسرا مجموعہ آپ کو موصول ہو تو آپ دونوں مجموعوں پر تنقیدی مقالہ تحریر کریں، تاکہ مجھے اپنی قلم فرسائی کے بارے میں غیر جانب دارانہ رائے معلوم ہو سکے۔

مجھے سلیم احمد (کراچی)، ابوالخظیب (لندن)، نیر بانو (سیال کوٹ) اور ان کی بیٹی سلمیٰ یاسمین نجفی کے پتے مطلوب ہیں۔ امید ہے کہ آپ زحمت کریں گے۔

دوسرا خط نصر من اللہ فتح قریب صاحب کو دے دیجیے گا۔

خدا کرے، آپ مع الخیر ہوں۔

والسلام

ابن فرید

علی گڑھ، ۱۴ دسمبر ۱۹۸۰ء

(۹)

باسم تعالیٰ

برادر مہاشی صاحب! السلام علیکم

آپ کی علالت کے بارے میں علم ہو کر شدید فکری مندی ہوئی۔ اللہ تعالیٰ آپ کو صحت عطا فرمائے، آمین۔ اپنی خیریت سے جلد مطلع فرمائیے گا، تاکہ صحت کی خبر سے سکون خاطر ہو۔ امید ہے کہ آپ بھولیں گے نہیں۔

عبدالحق صاحب کو میں نے آپ کا خط بھیج دیا ہے، لیکن نتیجہ معلوم ہے۔ آپ نے ایسے شخص کو امین بنایا، جو رہزن بن گیا۔ ”ماہ نو“ کے شمارے اور آپ کا خط ملتے ہی میں نے انہیں لکھا کہ بھائی ”وقت کی راگنی“ بھی ارسال کر دیجیے تو جواب آیا کہ صاحب! وہ تو میرے کتابوں کے بنڈل اور بہت ہی قیمتی کتب کے ساتھ لاہور اسٹیشن پر تم ہو گئی۔ اس سانحہ کی اطلاع میں نے ہاشمی صاحب کو بھی دے دی ہے۔ یوں کہیے کہ یہ ’اردو ماشر بھی بن گیا رقیب اپنا‘۔ قصہ مختصر یہ ہے کہ وہ کتاب ہڑپ کر لی گئی اور اب اس کے وصول ہونے کا کوئی امکان نہیں ہے۔ میں تو صبر کر ہی چکا ہوں، آپ بھی غم کھالیں تو اچھا ہے، البتہ زحمت کر کے اسے دوبارہ حاصل کر کے روانہ کریں۔ آپ نے جن کتب فروش دوست کو ہدایت کی تھی، انہوں نے بھی کوئی پیکٹ ارسال نہیں کیا ہے۔ اب مہربانی کر کے آپ مذکورہ تینوں کتابیں، یعنی ”وقت کی راگنی“، ”جدیدیت“ (از محمد حسن عسکری) اور ”نثری نظم کی تحریک“ ارسال کر ادیں، کرم ہوگا۔

میں نے اس درمیان آپ کے لیے اقبال پر چار پانچ عدد چھوٹی چھوٹی کتابیں خرید لی ہیں۔ دسمبر کے اوائل میں ڈاکٹر عبدالغنی صاحب نے بتایا تھا کہ ڈیڑھ دو ماہ میں ان کی کتاب اقبال پر آرہی ہے، جو کافی ضخیم ہوگی۔ اس کے علاوہ ایک کتاب کسی عمر حیات صاحب نے لکھی ہے، اس کے بارے میں بھی معلومات کر رہا ہوں۔ بہر حال ان شاء اللہ جلد ہی یہ ساتوں کتابیں اور ان کے ساتھ اپنا تنقیدی مجموعہ ”چہرہ پس چہرہ“ ارسال کروں گا۔ ان شاء اللہ۔

آپ کے مختصر مضمون کو فضل بن اللہ صاحب نے ”سیارہ“ میں تبصرہ کے طور پر شائع کیا ہے۔ ۳۲ رسالہ مجھے گذشتہ ماہ موصول ہو گیا تھا۔ آپ کے خلوص کے لیے سراپا سپاس ہوں۔ تبصرہ میں آپ نے میری اتنی تعریف کر دی ہے کہ میں آپ کی تعریف کرتے جھک محسوس کر رہا ہوں کہ یہ خود ایک معنی میں میری اپنی تعریف ہوگی۔

سلیم اختر صاحب اور وزیر آغا صاحب کی جنگوں کی گھن گرج یہاں تک محسوس ہوتی ہے۔ انور سدید صاحب کے تبصروں، اردو زبان کے مضامین اور ریڈیو پروگراموں میں بھی باز گشت سنائی دیتی رہتی ہے۔ اس بار مشتاق قمر صاحب نے تو حد کر دی کہ سلیم آغا قمر لباش کے انشائیوں کے مجموعے ۵ کے پیش لفظ میں بھی چھینٹے مار دیے۔ گویا جنگ بہت زوروں پر جا رہی ہے۔ میں تو سمجھتا تھا کہ ہمارے اردو کا مستقبل بہت زیادہ خوش آئند نہ ہونے کی وجہ سے یہ

سب کچھ ہوتا رہتا ہے، لیکن معلوم ہوا کہ اردو جہاں کہیں بھی ہوگی، صف بندی ضروری کرائے گی۔ خیر اللہ تعالیٰ رحم فرمائے۔

بھائی! اب جب کہ آپ لاہور میں ہیں، کچھ کچھ کہ کم از کم ایک ہی صحیح معنوں میں معیاری ادبی رسالہ بن جائے۔ آپ لوگ سر جوڑ کر بیٹھے اور سوچے۔

فضل من اللہ صاحب نے ”جسارت“ کے ادبی اڈیشن کے لیے بہت سے سوالات کے جوابات طلب کیے تھے اور تصویر بھی مانگی تھی۔ وہ انھیں ان شاء اللہ ایک ہفتہ کے اندر ارسال کر دوں گا۔ جب یہ مواد شائع ہو تو میرے لیے اخبار کا تراشہ محفوظ کر لیجیے گا۔ ۱۔ خدا کرے، آپ مع الخیر ہوں۔ اپنی خیریت سے فوراً مطلع کرے گا۔

والسلام

ابن فرید

علی گڑھ، ۲۴ فروری ۱۹۸۱ء

(۱۰)

باسم تعالیٰ

برادر مہاشی صاحب! السلام علیکم

آپ کا خط موصول ہوا۔ آپ کی صحت کے بارے میں علم ہو کر اطمینان ہوا۔ اللہ تعالیٰ آپ کی کمزوری دُور کرے اور صحتِ کامل عطا فرمائے، آمین۔

آپ کے خط کے ساتھ ہی ڈاکٹر معین الدین عقیل صاحب کا مرسلہ پیکٹ بھی موصول ہوا، جس میں انھوں نے محمد حسن عسکری کی کتاب ”جدیدیت“ اور فریہ عقیل صاحبہ کی تالیف ”محمد عمر مہاجر“ ارسال کی ہے۔ اس کے ساتھ ہی بہت ہی مخلصانہ خط بھی ارسال کیا ہے۔ آج ہی ان کو جواب لکھ رہا ہوں۔ ”نثری نظم کی تحریک“ اور ”وقت کی راگنی“ اب تک موصول نہیں ہوئی ہیں، دونوں کا انتظار ہے۔ ”وقت کی راگنی“ کی بالخصوص ضرورت ہے۔

میں اپنی کتاب ”چہرہ پس چہرہ“ ضرور ارسال کروں گا، لیکن چاہتا ہوں کہ کوئی ایسی سبیل نکل آئے کہ تمام دوستوں تک کتاب پہنچ جائے۔ اس کے ساتھ ہی اقبال سے متعلق کتابیں بھی ارسال کر دوں گا۔ حامدی کاشمیری صاحب کی کتاب ”اقبال اور غالب“! میرے

نظر سے نہیں گذری ہے، ممکن ہے کہ ابھی بازار میں نہ آئی ہو یا علی گڑھ نہ پہنچی ہو؛ جیسے ہی نظر پڑے گی، آپ کے لیے ضرور حاصل کر لوں گا۔ مجھے دو اور کتابوں کا انتظار ہے، ایک عبدالغنی صاحب کی اور ایک عمر حیات صاحب کی۔ یہ دونوں کتابیں جلد ہی شائع ہونے والی ہیں۔ میرے پاس فی الوقت جو کتابیں آپ کے لیے مخصوص ہیں، وہ ہیں:

۱۔ اقبالیاتِ ماجد (مولانا عبدالماجد دریا بادی) ۲۔ اقبالیات (سمیح اللہ و خالد ہمایوں)  
 ۳۔ فلسفہ اقبال و انتخابِ کلامِ اقبال (عبدالقوی دریا بادی) ۴۔ اقبال جاوگر ہندی نژاد (عتیق صدیقی) ۵۔ تلاشِ اقبال (خالد حامدی) ۶۔ اقبال اور مولانا مودودی (سید انور علی)۔  
 آج کل نئی کتابوں کی اشاعت کا موسم ہوتا ہے، اس لیے ممکن ہے کہ دو چار دن میں کچھ اور کتابیں آپ کے کام کی آجائیں۔ اتنی بہت سی کتابیں بھیجنے پر ڈاک خرچ بہت زیادہ ہوگا، اس لیے چاہتا ہوں کہ دستی پہنچ جائیں، تاکہ ڈاک خرچ کسی کتاب کے خریدنے کے کام آجائے۔

امید ہے کہ آپ اس خط کے موصول ہونے تک بفضلہ تعالیٰ زیادہ توانا و تندرست ہوں گے، بلکہ میری دعا تو یہ ہے کہ آپ بالکل توانا و تندرست ہو جائیں، آمین۔

والسلام

ابن فرید

علی گڑھ، ۱۶ مارچ ۱۹۸۱ء

(۱۱)

برادرِ م! السلام علیکم

آپ کا خط مورخہ ۱۰ اپریل دتی مل گیا تھا۔ اسی میں انٹرویو کی پہلی قسط بھی تھی۔ دوسری قسط کا تراش اب تک موصول نہیں ہوا۔ ادھر فضل من اللہ صاحب نے بھی توجہ نہیں دی ہے۔ ان کو الگ خط لکھا ہے۔ ”وقت کی راگنی“ ڈاکٹر عقیل صاحب نے بعض دوسری کتابوں کے ساتھ (؟) کر دی ہے، آپ کے نام یہ خط بھی انھیں کی معرفت ارسال کر رہا ہوں۔

میں نے اپنے ماموں کی معرفت آپ کو تیرہ کتابیں ارسال کر دی تھیں۔ ان کی تفصیل

حسب ذیل ہے:

- ۱۔ ”چہرہ پس چہرہ“ (آپ کے لیے)، ۲۔ ”چہرہ پس چہرہ“ (وزیر آغا صاحب کے لیے)،
- ۳۔ اقبالیات ماجد، ۴۔ اقبال جادو گر ہندی نژاد، ۵۔ ڈاکٹر اقبال سے ادب کے ساتھ،
- ۶۔ تشریح بانگِ درا، حصہ اول از نریش کمار شاد، ۷۔ علامہ اقبال اور مولانا مودودی،
- ۸۔ فلسفہ اقبال اور انتخابِ کلامِ اقبال، ۹۔ اقبالیات، ۱۰۔ اقبال: ادیبوں کی نظر میں،
- ۱۱۔ تلاشِ اقبال، ۱۲۔ اقبال اور غالب، ۱۳۔ چھٹا گل ہند اجتماع۔

امید ہے کہ یہ کتابیں آپ کو موصول ہو چکی ہوں گی۔ میں نے پیکٹ پر کالج کا پتہ لکھ دیا تھا۔ ان کی رسید وصول یابی کا منتظر ہوں۔

میں نے پہلی قسط میں جس مضمون کی طرف اشارہ کیا تھا، وہ ”میں، ہم اور ادب“ میں شبلی چوں بہ خلوت می رود کے عنوان سے شامل ہے۔ شیخ صاحب مرحوم نے کہا تھا کہ میرا مضمون پڑھ کر انھوں نے اپنا موقوف بدل دیا ہے اور اب وہ ایک نئی کتاب ”یادگار شبلی“ کے عنوان سے لکھ رہے ہیں۔ انھوں نے یہ بھی فرمایا تھا کہ اس کتاب میں وہ میری تحریروں کا حوالہ بڑی کثرت سے دیں گے۔ یہ ۱۹۶۹ء کی بات ہے۔ ۱۹۷۳ء میں ان کا انتقال ہو گیا اور اس کتاب کے بارے میں پتا نہ چل سکا کہ اس کا کیا حشر ہوا۔

میرا ایک افسانہ ’چاند، سمندر اور شہر‘ ۱۹۵۳ء، ۱۹۵۵ء یا ۱۹۵۶ء میں ”تعمیر انسانیت“، لاہور میں شائع ہوا تھا، اُس وقت کوثر نیازی ۳ اس کے مدیر تھے۔ اس افسانے کی نقل میرے پاس نہیں ہے اور باوجود کوشش کے مجھے یہ افسانہ دستیاب نہیں ہو سکا ہے۔ مجھے اس کی فی الوقت اشد ضرورت ہے۔ اگر یہ افسانہ آپ کو مل سکے تو مہربانی فرما کر اس کی نقل کرا دیں یا زرا کس کرا دیں۔ میرے پاس وہ رسالہ ہی نہیں ہے، جس میں افسانہ چھپا تھا، ورنہ آپ کو زحمت نہ دیتا۔

آپ کی صحت کے بارے میں علم ہو کر اطمینان ہوا۔ اللہ تعالیٰ آپ کو صحتِ کامل عطا فرمائے، آمین۔

والسلام

ابن فرید

علی گڑھ، ۴ مئی ۱۹۸۱ء

(۱۲)

باسمِ تعالیٰ

برادرِ مہاشمی صاحب! السلام علیکم

آپ کا خط ملا۔ ڈاکٹری کی سند کے لیے مبارک باد قبول فرمائیے۔ دل باغ باغ ہو گیا۔ اللہ تعالیٰ نے آپ کو سرخرو کیا، فالحمد للہ!

میں نے کتابیں بہت ہی ذمہ دار شخص کے ذریعہ بھیجی تھیں۔ چودھری نور الدین صاحب میرے سگے ماموں ہیں، میرے ہم جوڑی ہیں، دوست ہیں، میری اہلیہ کے سگے چچا ہیں۔ انھوں نے کتابیں یقیناً آپ کو بھیج دی ہوں گی۔ غلطی میری تھی، ان دنوں آپ کے بارے میں کچھ طے نہ تھا کہ آپ سرگودھا میں ہوں گے یا لاہور میں، اور لاہور میں آپ کا پتا کیا ہوگا، یہ بھی معلوم نہ تھا؛ اس لیے میں نے پیکٹ پر گورنمنٹ کالج، لاہور کا پتا لکھ دیا تھا۔ آپ کالج کے دفتر سے بھی دریافت کر لیں۔ مجھے افسوس ہے کہ اتنی محنت سے جمع کی ہوئی کتابیں ضائع ہو گئیں۔ میں نے ایک خط نور ماموں کو بھی لکھ دیا ہے اور تاکید کر دی ہے کہ آپ کو اصل صورتِ حال سے مطلع کر دیں۔ خدا کرے، کتابیں آپ کو مل جائیں۔ جواب خط سے فوراً مطلع کیجیے گا۔

آپ کی مرسلہ دونوں کتابیں مل گئی ہیں، شکریہ۔ ”یادگارِ شبلی“ کے لیے بے حد شکریہ۔ آپ نے وہ کتاب فراہم کر دی، جس کے لیے میں نے گذشتہ چھ سال سے ہر ایک دوست کو لکھا تھا، لیکن کتاب دستیاب نہ ہوئی۔ ایک بار پھر اظہارِ تشکر کرتا ہوں۔ ”سفرِ نصیب“ کے صرف چند صفحات پڑھے۔ زبان بے حد پُر تصنع ہے۔ اس پر طرہ یہ کہ مختار مسعود صاحبؒ کو غلط اُردو لکھنے پر کمال حاصل ہے۔ غلط املا ان کا تخصص ہے!

”افسانہ چاند، سمندر اور شہر“، تعمیر انسانیتؒ ہی میں شائع ہوا ہے۔ کوشر نیازی کے کئی تقاضوں کے بعد میں نے ارسال کیا تھا۔ اس کی نقل میرے پاس محفوظ نہیں ہے۔ شیخ عبدالحمید صاحبؒ نے اپنی یادداشت پر غلط بھروسہ کیا ہے۔ مہربانی فرما کر ان کے یہاں فائلیں دیکھ کر یا دکھا کر تلاش کرالیں۔

”آئین“ کا ”تفہیم القرآن“ نمبر میں نے نہیں دیکھا ہے۔ ۵

آپ کے مسلہ خطوط میں نے سپرد ڈاک کر دیے ہیں۔  
خدا کرے، آپ مع الخیر ہوں۔

والسلام

ابن فرید

علی گڑھ، ۲۷/ جون ۱۹۸۱ء

نمائندہ ”نئی نسلیں“ کا تازہ شمارہ ارسال کر رہا ہوں، اس کے لیے آپ کے قلمی تعاون کی اشد ضرورت ہے۔ ”چہرہ پس چہرہ“ کے چار نسخے ارسال کر رہا ہوں۔ اصحاب متعلقہ تک پہنچادیں۔... عقیل صاحب کو بھیج دیں۔ ان کا تقاضا ہے۔

ابن فرید

۹ جولائی ۱۹۸۱ء

(۱۳)

بسم اللہ الرحمن الرحیم

برادر دم پرودیسر ہاشمی صاحب! السلام علیکم

آپ کا خط مجھے جولائی کے آخری ہفتہ میں ہی مل گیا تھا، لیکن اس درمیان میں غیر معمولی طور پر مصروف تھا۔ میرا لڑکا کینڈا اعلیٰ تعلیم کے لیے جا رہا ہے، اس کی وجہ سے یہ مصروفیت رہی۔ وہ ایک ہفتہ کراچی میں قیام کر کے ان شاء اللہ آگے سفر پر روانہ ہو جائے گا۔ یہ خط اسی کی معرفت ارسال کر رہا ہوں۔

”افسانہ چاند، سمندر اور شہر“ کی نقل کے لیے سراپا سپاس ہوں۔ شیخ عبدالحمید صاحب شاید شیخ قمر الدین صاحب کے صاحب زادے ہیں، اگر میرا قیاس صحیح ہے تو وہ تاجر کے بیٹے ہیں اور تاجر معاملہ ختم ہو جانے کے بعد کوئی واسطہ نہیں رکھتا، اس لیے ان سے کوئی شکوہ نہیں! میں تو آپ کا مشکور ہوں کہ آپ نے میرے ایک اچھے افسانے کو ضائع ہونے سے بچالیا۔

مشفق خواجہ صاحب سے میرا جو ربط ہے، اس کا اندازہ آپ کو ”تخلیقی ادب“ کی تیسری جلد سے ہو جائے گا۔ بہر حال آپ کا خلوص ہے کہ آپ نے سلیم احمد کی

کتاب ۳ اور سلیم اختر کے مضامین کی نقول ارسال فرمائیں، ان کے لیے میں تشکر ہوں۔ میرے پاس چوں کہ ان کی اصل موجود ہے، اس لیے میں نے یہ نقول رمضان کے مہینے ہی 'ایک مستحق' یعنی شبنم سبحانی ۳ کو بھیج دی ہیں۔ وہ چوں کہ سید ہیں، اس لیے یہ صدقہ نہ ہوا، ہدیہ ہوا۔

ڈاکٹر وحید قریشی صاحب ۵ نے اب تک مجھے کوئی خط نہیں لکھا ہے۔ "اورینٹل کالج میگزین" کا شیرانی نمبر مجھے مل گیا ہے، اس کے لیے میری طرف سے اُن کا شکریہ ادا کر دیں اور یہ اطلاع بھی پہنچا دیں کہ جن دوسرے حضرات کو انھوں نے شیرانی نمبر ارسال کیا تھا، اُن کو پہنچا دیا ہے۔

"میعار" کے لیے توفیح جدید فارسی میں تشکر، بانٹ شوم، جان بر تو فدا کنم کہنے کو جی چاہتا ہے۔ ایک عرصے کی تلاش اب جا کر ثمر بار ہوئی اور وہ بھی آپ کے ذریعے! اب ذرا مظفر علی سید اور فتح محمد ملک پر بھی نظر رکھیں۔ ویسے میں ان دو حضرات سے بھی براہ راست ربط قائم کرنے کی کوشش کر رہا ہوں۔ "تفہیم القرآن کا آئین" نمبر [کذا] آپ کفایت اللہ صاحب کی معرفت ارسال کر دیں۔

میں نے [نے] "الفاظ" کا تازہ شمارہ افسانہ نمبر حصہ اول ڈاک سے آپ کو ارسال کرایا ہے، اگر مل گیا ہو تو براہ راست اُن کو مطلع کر دیں اور اگر نہ ملا ہو، تب بھی! ویسے میں نے دوبارہ آپ کا نام اعزازی فہرست میں درج کرا دیا ہے۔ ان شاء اللہ آپ کو مستقلاً پہنچتا رہے گا۔

"نبی نسلیں" کے لیے آپ کے وعدہ کی بہ تعمیل تکمیل کا بے صبری سے منتظر ہوں۔

اپنے یہاں کی ایک شاعرہ کے جلوے ذرا ملاحظہ فرمائیے۔

"اقبال کی طویل نظمیں" کے بارے میں شاید آپ کو یاد ہو کہ میں نے آپ کو لکھا تھا، اس میں ابلیس کی مجلس شوریٰ پر بھی تجزیاتی مضمون شامل کر لیں۔ یہ اضافہ بہت ضروری ہے۔ نظم کی اہمیت کے لحاظ سے بھی اور درسی نقطہ نظر سے بھی۔ بہتر ہوگا کہ آپ اسے امان اللہ صاحب کی معرفت ہی چھپوائیں۔ اس طرح اس کا سرکولیشن زیادہ ہو سکے گا اور کتاب خاصی اچھی چھپ سکے گی۔ اتفاق سے Crescent Publishing Company



(CPC) کی ادبی مطبوعات کے لیے مجھے ہی Expert نامزد کیا گیا ہے، اس لیے آخری رائے مجھ کو ہی دینی ہوگی۔ ۱

والسلام  
ابن فرید  
علی گڑھ، ۲۰ اگست ۱۹۸۱ء

مکرر:

۱۔ اگر ۶ رڈی منصورہ میں آپ نے سامان سجالیا ہوئے تو میرے انٹرویو کی دوسری قسط ارسال کر دیجیے، تاکہ میں اس کے تراشے کا سیٹ کھل کر لوں۔

۲۔ ڈاکٹر مختار الدین احمد صاحب نے آپ کی ”کتابیات اقبال“ اور ”خطوط اقبال“ کی ضرورت ہے۔ ان کے لیے ضرور ضرور ارسال کر دیں۔ انھوں نے مجھ سے ان دونوں کتابوں کے لیے تقاضا کیا ہے۔

۳۔ سلیم اختر صاحب سے ”مختصر ترین تاریخ ادب اُردو“ کا تازہ ایڈیشن حاصل کر کے ارسال کر دیں۔

مکرر:

میں تاج سعید صاحب کو اپنے دونوں مجموعہ ہائے مضامین بذریعہ رجسٹری ارسال کرا رہا ہوں، پیکٹ پر اپنا پتا آپ کی معرفت لکھ دیا ہے، اس لیے اس کی رسید بھی آپ ہی کے خط میں رکھی جا رہی ہے، تاکہ اگر خدا نخواستہ کوئی مسئلہ پیدا ہو جائے تو رسید کام آجائے۔

ابن فرید

(۱۳)

بسم اللہ الرحمن الرحیم

برادر دم ڈاکٹر ہاشمی صاحب! السلام علیکم

ایک خط اس سے قبل ارسال کر چکا ہوں، امید ہے کہ موصول ہو گیا ہوگا۔ یہ خط ایک

اور ضرورت سے لکھ رہا ہوں۔

جدید اُردو نائپ پریس، لاہور سے ۱۹۶۹ء میں غلام عباس صاحب کا مجموعہ ”کن رس“

شائع ہوا ہے۔ میرے پاس کا جو نسخہ ہے، وہ ناقص ہے۔ آپ مہربانی کر کے اُن صفحات کا

Xerox کرا کے ارسال فرمائیں، جو میرے نسخے میں نہیں ہیں:

۱۔ اندرونی ٹائٹل سے لے کر اس صفحہ تک جو افسانہ کن رن کے شروع ہونے سے پہلے تک ہو۔

۲۔ صفحہ ۶۶ کا عکس چاہیے، یہ میرے نسخے میں نہیں ہے۔

۳۔ صفحہ ۱۳۸ سے آخر تک۔ مجھے ایسا محسوس ہوتا ہے کہ افسانہ اُتار، صفحہ ۱۳ پر ختم نہیں ہوا ہے۔

کیا غلام عباس کا پہلا افسانوں کا مجموعہ ”الحمر کے افسانے“ کہیں سے دستیاب ہو سکتا ہے؟  
کیا یہ صاحب اثنا عشری ہیں؟ افسانوں سے کچھ ایسا ہی جھلکتا ہے۔

آل انڈیا ریڈیو کی اُردو سروس سے ۱۸ ستمبر ۱۹۸۱ء کو شب میں ہندوستانی وقت کے

مطابق پونے نو بجے اور پاکستانی وقت کے مطابق سوا نو بجے میرا پروگرام نشر ہو گا۔

موضوع ہے: پاکستانی ادب... مذہبی شعور۔ اگر وقت ملے تو سن لیجیے گا۔ یہ موضوع چوں کہ

وہاں عام دل چسپی کا ہوگا، اس لیے اگر مناسب سمجھیں تو لاہور اور کراچی وغیرہ کے اخبارات

میں بہ طور خبر شائع کرا دیں۔

خدا کرے، آپ مع الخیر ہوں۔

والسلام

ابن فرید

علی گڑھ، ۲۵ اگست ۱۹۸۱ء

(۱۵)

بِسْمِ اللّٰهِ الرَّحْمٰنِ الرَّحِیْمِ

برادرِ مہاشمی صاحب! السلام علیکم

آپ کا ایک خط کفایت اللہ صاحب کی معرفت اور دوسرا کسی اور صاحب کی معرفت

ڈاک سے موصول ہوا، سراپا سپاس ہوں۔

ڈاکٹر وحید قریشی صاحب نے علی گڑھ کے احباب کے لیے ”ادریٹل کالج میگزین“ کا

تازہ شمارہ بھیجا ہے، جس کے تقسیم کرنے کی ذمہ داری مجھ پر آ پڑی ہے۔ ان احباب میں،

میں نیاز مند نہیں ہوں، خیر کوئی بات نہیں۔ مجلہ تحقیق اِکاشیرانی نمبر مجھے نہیں موصول ہوا ہے۔

آپ کا مضمون ملا، شکریہ۔ اسے ان شاء اللہ آئندہ شائع کروں گا۔ آپ نے مجھے

”زندہ رود“، ۸ نومبر ۱۹۷۹ء کو ارسال کی تھی۔ ”لالہ فام“ میرے پاس موجود ہے۔ ”داناے راز“ میری نظر سے نہیں گزری، اس کے مطالعے کا اشتیاق ہے، اگر دستیاب ہو تو بھیج دیجیے گا۔ ”کن رس“ کے صفحات کے عکس مل گئے، شکریہ۔ جی ہاں، ”تخلیقی ادب“ کے شمارہ ۳ میں غلام عباس پر گوشہ شامل ہے اور اس کے لیے ان کے افسانہ ’اوڈرکوٹ‘ کا تجزیہ خواجہ صاحب نے مجھ سے کرایا ہے۔

”الفاظ“ ان شاء اللہ آپ کو مستلاً ملتا رہے گا۔ جب نہ ملے تو براہ راست دفتر کو مطلع کر دیا کیجیے گا۔

سلیم اختر صاحب کی ”اردو ادب کی مختصر ترین تاریخ“ کا تیسرا ایڈیشن میرے پاس موجود ہے، لیکن انور سدید صاحب کے تبصرے سے اندازہ ہوا کہ انھوں نے پانچویں ایڈیشن میں اپنا موقف بدل دیا ہے۔ میں اس تبدیلی کے مطالعے کا مشتاق تھا۔ زیر طبع ایڈیشن کے بارے میں مجھے نہیں معلوم کہ اب ان کا موقف کیا ہوگا۔

”کتابیات اقبال“ کا نسخہ میں نے ڈاکٹر مختار الدین احمد صاحب کو خود پہنچا دیا تھا۔ ”بیسویں صدی“ کے دفتر سے ”خطوط اقبال“ کا نسخہ بھی آ گیا تھا، وہ بھی ان کو اس کے ساتھ ہی پہنچا دیا تھا۔

”پاکستانی ادب: مذہبی شعور“ کا اسکرپٹ میں نے غلت میں تیار کیا تھا، اس لیے ایک ہی نقل تیار کر سکا اور وہ ریڈیو والوں کو دے آیا۔ میں ان شاء اللہ موقع ملتے ہی صاف کر کے بھیج دوں گا، لیکن اس میں وقت لگے گا۔ اس وقت میں تین چار کاموں میں بہ یک وقت مصروف ہوں، چٹاں چہ سر اٹھانے کی مہلت نہیں ہے۔ اگر آپ لوگ چاہیں تو یہ دوبارہ ریلے [نشر] ہو سکتا ہے۔ اس کا طریقہ یہ ہے کہ وہاں چار پانچ حضرات فرمائش کریں کہ مذکورہ مضمون دوبارہ ریلے کیا جائے۔ ایک فرمائش پر ایک سے زیادہ حضرات دستخط کر سکتے ہیں۔ فرمائش کے لیے پتا حسب ذیل ہے:

The Director, External Division (Urdu Service),  
All India Radio, New Delhi, 110001

آپ کا خط ملتے ہی میں نے یہاں کتابوں کی دکان پر Iqbal's Political Ideas at the Cross Road by A. Hassan کی، لیکن کسی کو اس کتاب کا علم نہیں ہے۔

میں اب بھی تلاش میں ہوں، اگر مل گئی تو بھیج دوں گا، ورنہ آپ یہ کیجیے کہ کہیں سے اس کے مصنف اور پبلشر کا نام معلوم کر کے مجھے لکھیے۔ میں اپنی امکانی حد تک اسے حاصل کرنے کی کوشش کروں گا، فی الوقت میں نے آپ کے لیے ایک کتاب ”اقبال اور مودودی“ ایک تقابلی مطالعہ“ مصنفہ عمر حیات خاں غوری خرید رکھی ہے۔ چاہتا ہوں کہ اس کے ساتھ ایک آدھ کتاب اور ہو جائے تو آپ کو بھیجوں۔ شمس تہرانی کی کتاب کے لیے میں خود مصنف سے کہہ چکا ہوں۔ ان حضرت نے یہ چالاکی کی کہ کتاب کے پندرہ بیس نئے چھپوا کر انعام کے لیے بھیج دیے۔ جب انعام مل گیا تو گول ہو گئے۔ میں ان سے کئی بار کہہ چکا ہوں اور وہ ہر بار مجھے دلا سادیتے رہے ہیں کہ بس اب کتاب چھپ کر آنے ہی والی ہے۔

”آئین“ کا ”تفہیم القرآن“ نمبر بھی مل گیا ہے، بہت بہت شکریہ۔ ان کے ساتھ ہی تاج سعید صاحب کی مرسلہ دونوں کتابیں بھی مل گئی ہیں۔

مولانا مودودی کے خطوط کے کی بہت بڑی تعداد مرکز جماعت اسلامی ہند میں ہوگی۔ ان کے علاوہ عبدالحئی صاحب ۸ (الحسنات) اور عبدالوحید خاں ۹ (الرسالہ) کے پاس بھی ہیں، البتہ کچھ خطوط ایسے ہیں، جو بڑے معرکہ آرا ہیں۔ یہ خطوط انھوں نے رام پور کے سید امجد علی صاحب کو لکھے تھے۔ مکتوب الیہ ذہنی توازن کھوپکے ہیں، ان کا لڑکا میرا شاگرد ہے، اسے لکھیے، میرا حوالہ دیجیے، اصل خطوط نہ ملیں گے، البتہ زیر اس مل جائیں گے۔ پتہ حسب ذیل ہے:

Syed Masood Ali,

Aalami Tobacco Expoters Ltd. Pila Jalab,

Rampur (U.P.)

مجھ سے ملاقات ہوگی تو میں بھی زبانی تاکید کر دوں گا۔ یہ اعلان ”نئی نسلیں“ ۱۰ء کے بجائے ”دعوت، زندگی“ اور ”ریڈینس“ میں کرایئے، کیوں کہ وہ حضرات، جن کو مولانا نے خطوط لکھے ہوں گے، ان کا حلقہ انھیں اخبارات و رسائل کا مطالعہ کرتا ہے۔

حسب دستور کچھ اور احباب کے خطوط ملفوف ہیں، ازراہ کرم انھیں ارسال کر دیں۔  
خدا کرے، آپ مع الخیر ہوں۔

والسلام

ابن فرید

علی گڑھ، ۱۲ نومبر ۱۹۸۱ء

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر رفیع الدین ہاشمی صاحب! السلام علیکم

ایک خط اس سے قبل ارسال کر چکا ہوں، امید ہے کہ مل گیا ہوگا۔

میری تقریر 'پاکستانی ادب: مذہبی شعور' جو یہاں اردو سروس سے نشر ہوا [کذا] تھا، آل انڈیا ریڈیو نے 'آواز' میں شائع کر دیا ہے۔ اس کا تراشا آپ کی خدمت میں ارسال کر رہا ہوں۔ اس کے چند تراشے اور ارسال کر رہا ہوں، مہربانی کر کے ڈاکٹر انور سدید، ڈاکٹر وزیر آغا، تحسین فراقی صاحب، ڈاکٹر معین الدین عقیل اور تاج سعید صاحب تک پہنچا دیں۔ اس کے علاوہ دو کتابیں ا۔ "اقبال اور مودودی" کا تقابلی مطالعہ" اور ب۔ "اردو ادب میں ترقی پسند تحریک" آپ کو اور "ترقی پسند ادب" (از عزیز احمد) ڈاکٹر انور سدید کو اور فلم "کالا پانی" کے گانوں کے دو کتاب چے بھی ارسال کر رہا ہوں۔ امید ہے کہ آپ ڈاکٹر انور سدید صاحب اور تاج سعید صاحب کو مذکورہ کتابیں بھجوا دیں گے۔

ایک زمانہ ہوا، جب میں نے آپ کو لکھا تھا کہ ایجوکیشنل بک ہاؤس والے آپ کی کتاب "اقبال بحیثیت شاعر" شائع کرنا چاہتے ہیں۔ مجھے یاد نہیں کہ آپ نے اس کے لیے انھیں اجازت دے دی تھی یا نہیں۔ اس عرصہ میں کتاب تیار ہو گئی ہے اور جلد ہی بازار میں آنے والی ہے۔ آپ اگر اس کے لیے اجازت دے دیں تو اخلاقی طور پر معاملہ صاف رہے گا۔ اس بارے میں میں آپ کو اطمینان دلاتا ہوں کہ بد معاملگی نہ ہوگی۔ فہمید کی جو صورت بھی آپ طے کریں گے، وہ ہو جائے گی۔ اس سلسلے میں اگر کوئی کوتاہی اب تک ہوئی ہے تو اس کی ذمہ داری مجھ پر ہے۔ اس کتاب کی اشاعت میں نے آپ سے اپنے مخلصانہ تعلقات کی وجہ سے کرائی ہے اور انھی تعلقات کی بنا پر مجھے یقین ہے کہ آپ اجازت بھی دے دیں گے۔

خدا کرے، آپ مع الخیر ہوں۔

والسلام

ابن فرید

علی گڑھ، ۲۲ نومبر ۱۹۸۱ء

(۱۷)

بِسْمِ اللّٰهِ الرَّحْمٰنِ الرَّحِیْمِ

برادر مہاشمی صاحب! السلام علیکم

آپ کا خط مورخہ ۱۸ نومبر ۱۹۸۱ء موصول ہوا، سراپا پاس ہوں۔

”زندہ رُود“ حصہ دوم اور ”داناے راز“ اپنے پاس محفوظ رکھیے گا اور کسی ایسے ہی شخص کے ذریعے بھیجے گا، جو قابل اعتبار ہو۔ ممکن ہے، اس مہینے میں یا آئندہ مہینے میں علی گڑھ سے وہاں جانے والا کوئی آپ کو مل جائے۔ ڈاکٹر سلیم اختر کی کتاب بھی اپنے پاس ہی رکھ لیجیے گا۔ ”مجلہ تحقیق“ کا شیرانی نمبر مجھے اب تک نہیں ملا ہے، یہ بھی حاصل کر لیجیے گا۔

اپنی تقریر کا تراشا آپ کی خدمت میں ارسال کر چکا ہوں، امید ہے کہ ملا ہوگا۔ دوسرے احباب کو بھی آپ ہی کی معرفت ارسال کیا تھا، امید ہے کہ آپ نے پوسٹ کر دیے ہوں گے۔ ایک کتاب ”اقبال اور مودودی“: ایک تقابلی مطالعہ“ بھی آپ کو ارسال کی تھی۔ ایجوکیشنل بک ہاؤس نے آپ کو خلیل الرحمن اعظمی کی کتاب ”ترقی پسند تحریک اور ادب“ اور ”کلیات اقبال“ بھی بھیجی تھی۔ اس پیکٹ میں ڈاکٹر انور سدید کے لیے میں نے عزیز احمد کی ”ترقی پسند ادب“ بھی ارسال کی تھی، امید ہے کہ یہ پیکٹ آپ کو اب تک دستی مل گیا ہوگا۔

میں نے آپ کے لیے ایک اور کتاب ”آئینہ اقبال“ بھی حاصل کر لی ہے، جلد ہی

ارسال کر دوں گا۔ ڈاکٹر حسن احمد کی کتاب Iqbal: His Political Ideas at

Crossroads بھی ایسا معلوم ہوتا ہے کہ محض Academic qualification بڑھانے کے

لیے چھاپی گئی تھی۔ مصنف شعبہ سیاسیات میں لکچرار ہیں، ان کی قابلیت کے بارے میں

اشتراکی حضرات رطب اللسان ہیں، جب کہ موصوف اس ”گناہ“ کے سزاوار نہیں ہیں۔ انھوں

نے یہ کتاب خود چھپوائی تھی۔ بازار میں وہ یہ کتاب اس لیے نہیں لائے کہ انھیں ان کے سیاسی

احباب نے اس ’ارکناپ جرم‘ سے منع کر دیا تھا۔ موصوف آج کل ہندوستان سے باہر گئے

ہوئے ہیں۔ میں اگر چاہوں گا بھی تو ان کے گھر والے نہ دیں گے، اس لیے اب میں اس

کوشش میں ہوں کہ کوئی گھر کا بھیدی مل جائے تو اس کے ذریعے سے منگوا لوں۔ اگر اپنی

کوشش میں کام یاب ہو گیا تو ان شاء اللہ یہ کتاب ضرور آپ کو ارسال کروں گا۔ آپ حیرت

کریں گے [کذا] کہ یہ کتاب علی گڑھ سے شائع ہوئی ہے اور مجھے اس کا علم نہیں ہے۔

”اقبال کی طویل نظمیں“، ایجوکیشنل بک ہاؤس والے شائع کرنے کو تیار ہیں۔  
میں کتاب کی وصولی کا منتظر ہوں۔ جیسے ہی کتاب ملے گی، میں انھیں طباعت کے لیے  
دے دوں گا۔ میرے لیے جو نسخہ آپ بھیجنا چاہتے ہیں، وہ بھی مذکورہ کتابوں کے ساتھ  
ارسال فرما دیجیے گا۔

کیا آپ نے اس کتاب میں ’ابلیس کی مجلس شوریٰ‘ پر مضمون کا اضافہ کر دیا ہے؟  
میں اس سلسلے میں آپ کو دو تین بار لکھ چکا ہوں۔ اگر یہ کمی اب تک پوری نہ ہوئی ہو تو فوراً  
مضمون لکھ کر ارسال کیجیے، تاکہ اس کتاب میں اضافہ کر دیا جائے۔ یہ نظم یہاں بہت سی  
یونیورسٹیوں کے نصاب میں شامل ہے۔

اس خط کے ساتھ بھی چند خطوط ملفوف ہیں۔ مہربانی کر کے مکتوب الہیم کو ارسال کر  
دیں، شکریہ۔

خدا کرے، آپ مع الخیر ہوں۔

والسلام

ابن فرید

علی گڑھ، ۲ دسمبر ۱۹۸۱ء

مکرر:

”اقبال بحیثیت شاعر“ کے سلسلہ میں آپ کو گذشتہ خط میں لکھ چکا ہوں، مہربانی فرما کر  
اس کی اشاعت کی اجازت ایجوکیشنل بک ہاؤس کو دے دیں، شکریہ۔

(۱۸)

بسم اللہ الرحمن الرحیم

برادر مڈاکٹر ہاشمی صاحب! السلام علیکم

ایک خط اس سے قبل بذریعہ ڈاک ارسال کر چکا ہوں، امید ہے کہ اس خط کے پہنچنے  
سے قبل آپ کو موصول ہو چکا ہوگا۔

آپ کے لیے ”اقبال آئینہ خانے میں“ اور ”نئی نسلیں“ کا دوسرا شمارہ (جو علی گڑھ سے  
شائع ہوا ہے) بھیج رہا ہوں، امید ہے کہ اس کی رسید سے مطلع کیجیے گا۔

”زندہ رُود“ (حصہ دوم)، ”دانائے راز“ اور ”مجلد تحقیق“ کا شیرانی نمبر عاصم صاحب کو (جو علی گڑھ سے لاہور پہنچ رہے ہیں) دے دیجیے گا، وہ اپنے ساتھ لیتے آئیں گے۔

”اقبال کی طویل نظمیں“ میں نے ایجوکیشنل بک ہاؤس کو دے دی ہے، وہ اسے جلد ہی شائع کر دیں گے۔ اس کے لیے جو شرائط آپ مناسب سمجھتے ہوں، لکھ دیجیے گا، تاکہ ان کی روشنی میں بات کر لوں۔ یہی معاملہ ”اقبال بحیثیت شاعر“ کے سلسلہ میں بھی ہو جائے گا۔ مؤخر الذکر کتاب شاید آئندہ ماہ پرلین سے آجائے۔ امید ہے کہ ”اقبال کی طویل نظمیں“ کا بھی ایک نسخہ آپ ارسال کر دیں گے۔ ڈاکٹر سلیم اختر صاحب کی ”مختصر ترین تاریخ ادب“ بھی بھیجنا نہ بھولے گا۔

”اقدام“ کا پہلا شمارہ، سنا ہے، چھپ کر بازار آ گیا ہے۔ اگر دستیاب ہو تو اس کی ایک کاپی ارسال کر دیجیے گا۔  
خدا کرے، آپ مع الخیر ہوں۔

والسلام

ابن فرید

علی گڑھ، ۷ دسمبر ۱۹۸۱ء

مکر:

میرزا ادیب صاحب کو اپنے دونوں تنقیدی مجموعے نذر کر رہا ہوں۔ آپ کو زحمت تو ہو گی، لیکن ان تک پہنچا دیجیے گا۔ میں نے ان سے ”مٹھی کا دیا“ مانگی ہے، اگر وہ عنایت کریں تو اسے بھی کتابوں کے ساتھ بھیج دیجیے گا۔

(۱۹)

بِسْمِ اللّٰهِ الرَّحْمٰنِ الرَّحِیْمِ

برادر مہاشی صاحب! السلام علیکم

عنایت نامہ بصارت نواز ہوا، سراپا سپاس ہوں۔ آپ تک کتابوں کا جو پیکٹ نہیں پہنچا ہے، وہ آپ کے معتبر ترین قاصد کے ذریعے ارسال کیا گیا ہے۔ اسد یار خاں صاحب



وہ پیکٹ ڈاک سے ارسال کر رہے تھے، لیکن اسی وقت کفایت اللہ صاحب (مالیر کوئٹہ) تشریف لے آئے اور انھوں نے کہا کہ مجھے دے دیجیے، میں دتی بھجوا دوں گا، چنانچہ پیکٹ ان کے حوالے کر دیا گیا۔ معلوم ہوتا ہے، انھیں کوئی معتبر شخص ابھی تک نہیں ملا، اسی وجہ سے کتابیں آپ تک نہیں پہنچ سکیں۔ میں آج ہی ان کو خط لکھ رہا ہوں، تاکہ صحیح صورت حال کا اندازہ ہو۔

جو کتابیں بھیجنے سے رہ گئی ہیں، وہ اور میرزا ادیب صاحب سے ”مٹی کا دیا“ لے کر بذریعہ ڈاک ہی ارسال کر دیں، ورنہ کفایت اللہ صاحب کو بھجوا سکیں تو انھیں بھیج دیں، مجھے بل جائیں گی۔ سلیم اختر صاحب سے بھی ”مختصر ترین تاریخ ادب“ لے کر اسی پیکٹ میں رکھ دیں۔

آپ کے مقالے کے off prints اور ”قاموس اقبال“ آج ہی سادہ ڈاک سے ارسال کر رہا ہوں۔ خدا کرے، بحفاظت متعلقہ حضرات تک پہنچ جائیں اور ضائع نہ ہوں۔

”اقبال بحیثیت شاعر“ چھپ چکی ہے، چند نسخے پریس سے آگئے ہیں۔ دو ایک ہفتہ میں پورا سٹاک آ جائے گا۔ میں نے کتاب خود دیکھی ہے، اس کی دوبارہ کتابت ہوئی ہے، ونڈا تک پر اچھی چھپی ہے، آپ پسند کریں گے۔ میں نے اسد یار خاں صاحب سے کہہ دیا ہے کہ وہ کم از کم دو تین نسخہ آپ کو بھیج دیں۔ انھوں نے جلد ہی بھیجنے کا وعدہ کیا ہے۔ آپ اس میں کیا ترمیمات کرنا چاہتے تھے، کم از کم میں ہی ان سے واقف ہو جاؤں۔ جن حضرات کو آپ کتاب بھجوانا چاہیں، ان کے نام اور پتے لکھ دیں، ان کو کتاب ایجوکیشنل بک ہاؤس سے بھجوا دی جائے گی، اطمینان رکھیں۔

خدا کرے، آپ مع الخیر ہوں۔

والسلام

ابن فرید

علی گڑھ، یکم جنوری ۱۹۸۲ء

چند خطوط اور ملفوف ہیں۔ ایک محترم گیلانی صاحب کو دے دیجیے اور دواپنے احباب کے نام سپرد ڈاک کر دیجیے۔

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر ہاشمی صاحب! السلام علیکم

ایک طویل عرصے کے بعد آپ کو یہ عریضہ لکھ رہا ہوں۔ اس دوران آپ کے تین خطوط آئے، لیکن میں ایک کا بھی جواب نہ دے سکا۔ معتذر ہوں، وجہ میری علالت ہے۔ میں جنوری سے عارضہ قلب میں مبتلا ہوں۔ شدید تکلیف اور کمزوری کی وجہ سے تین مہینے بستر پر مقید رہا۔ اپریل سے دہائی آنکھ میں پے چیدگی پیدا ہو گئی، جس کی وجہ سے بصارت کو خطرہ پیدا ہو گیا۔ غرض اس طرح گذشتہ سات ماہ سے تعطل کی زندگی گزار رہا ہوں۔ مرض میں افاقہ ضرور ہے، لیکن معمول کے مطابق کام کرنے کے لائق نہیں ہو سکا ہوں۔

آپ کے خطوط کے جوابات حسب ترتیب ارسال کر رہا ہوں۔

خط نمبر ۱۔ اسد یار خاں صاحب سے میری گفتگو فروری ہی میں ہوئی تھی اور میں نے اُن کو تاکید کر دی تھی کہ کتاب کی رائٹنگ کے سلسلے میں وہ آپ سے براہ راست رابطہ قائم کر لیں، کیوں کہ میں اپنی معذوری کی وجہ سے نہ لکھ سکوں گا۔ اگر کوئی بات نتیجہ خیز نہ ہوئی ہو تو مطلع کیجئے گا۔ ”جھلکیاں“ ۱ مل گئی تھی، شکریہ۔ ”مٹی کا دیا“ کی رسید براہ راست میرزا صاحب کو بھیج چکا ہوں۔ مجھے اقبال کے خطبہ The Muslim Community A Sociological Study کا off print اور ”مجلہ تحقیق“ کا شمارہ دونوں مل گئے تھے۔ عتیق صدیقی پر تراشے مجھے مل گیا تھا۔ آپ نے ایک غیر اہم کتاب کو غیر معمولی اہمیت دے دی۔ جی ہاں، ان کا انتقال ہو چکا ہے۔ اس کی تصدیق آپ نے اب تک کر لی ہوگی۔ ۲

خط نمبر ۲۔ ”اندازِ نظر“، ”اردو غزل کا روپ بہ روپ“ ۳ اور ”داناے راز“ تینوں کتابیں موصول ہو گئی تھیں۔ ”اقبال کی طویل نظمیں“ وہ شائع کریں گے، مگر قدرے تاخیر سے۔ وہ دوسرے اداروں کی کتابیں بھی آپ کو ارسال کر دیں گے، بشرطیکہ ان کے اشاک میں ہوں۔ آپ کی مرسلہ دونوں فہرستوں ۴ کے مطابق وہ کتابیں آپ کو بھیج چکے ہیں۔ یہ بات اسد یار خاں صاحب نے مجھے تب ہی بتادی تھی۔ میں ان فہرستوں کو لے کر خود ہی گیا تھا، حالانکہ صحت اجازت نہیں دے رہی تھی۔ سید نقی علی صاحب ۵ کے انتقال کا مجھے بے حد قلق ہوا۔ ان سے میرا غائبانہ تعارف اس وقت ہوا تھا، جب انھوں نے بچوں کے لیے ”ہماری دنیا“ کے

نام سے رسالہ نکالا تھا۔ کافی طویل عرصہ خط و کتابت رہی۔ ان کی بھارت آمد کے موقع پر بھی ملاقات کا شرف حاصل نہیں ہو سکا تھا۔ اللہ تعالیٰ انھیں غریقِ رحمت کرے، آمین۔

خط نمبر ۳۔ مولانا امین احسن اصلاحی صاحب لاجس ”حفظ منزل“ میں قیام پذیر ہوئے تھے، وہ علی گڑھ میں نہیں، اعظم گڑھ میں ہے۔ ڈاکٹر حفیظ اللہ صاحب نے ریٹائر ہونے کے بعد وہیں سکونت اختیار کی تھی۔ پتے میں علی گڑھ سہو کتابت ہے۔ یہ بات میں نے مولانا اصلاحی صاحب کے سگے بھتیجے ڈاکٹر اشتیاق اعظمی صاحب، لکچرر شعبہ سیاسیات، علی گڑھ مسلم یونیورسٹی سے معلوم کی تھی۔ یہ ”حفظ منزل“ سول لائن میں ضرور ہے، لیکن اس کے پتے میں کبھی بھی سول لائن لکھنے کی ضرورت محسوس نہیں کی گئی، کیوں کہ یہ علی گڑھ کی بے حد اہم سڑک پر واقع ہے۔ اسے مولانا عبدالخالق صاحب ایڈووکیٹ جزوقتی لکچرر، ”قانون“، مسلم یونیورسٹی اور چیئرمین میونسپل بورڈ، علی گڑھ نے تعمیر کرایا تھا۔ اس کا نام انھوں نے اپنے لڑکے ڈاکٹر حفیظ الرحمن، صدر شعبہ وڈین (سابق)، ”شعبہ قانون“، مسلم یونیورسٹی کے نام پر رکھا تھا۔ مؤخر الذکر اس کوٹھی میں اب تک قیام پذیر ہیں۔ ان لوگوں کے تعلقات مولانا مودودیؒ یا مولانا امین احسن اصلاحی سے کبھی بھی نہیں رہے۔ بے خدا کرے، آپ مع الخیر ہوں۔

والسلام

ابن فرید

علی گڑھ، ۲۷ جولائی ۱۹۸۲ء

پس تحریر:

میری اہلیہ لاہور [سے] ہوتی ہوئی کراچی جا رہی ہیں۔ وہاں سے ان کی واپسی ۱۵ اگست تک ہوگی۔ ان کی معرفت یہ خط اور ایک کتاب ”آئینہ اقبال“ آپ کی خدمت میں ارسال کر رہا ہوں۔ اس درمیان اپنی علالت کی وجہ سے آپ کے لیے کچھ تلاش نہ کر سکا، معذرت خواہ ہوں۔ اگر ممکن ہو سکے تو ”علامت“، ”سرچشمے“ از سہیل احمد، مطبوعہ قوسین، لاہور ارسال کر دیجیے گا۔ مطالعے کا اشتیاق ہے، بیٹھکی شکر یہ۔

ابن فرید

۲۸ جولائی ۱۹۸۲ء

اپنی دونوں کتابیں تحسین فراتی صاحب ۹ کے لیے ارسال کر رہا ہوں۔ انھیں ”داڑے“، ۱۰، شمارہ ۲ ”اہلی دائرہ“ نے ارسال کیا ہے، وہ بھی بھیج رہا ہوں، زحمت کر کے انھیں پہنچا دیجیے گا۔ ان کے نام ایک خط بھی ہے۔

(۲۱)

بسم اللہ الرحمن الرحیم

برادر م ہاشمی صاحب! السلام علیکم

آپ کا خط مورخہ ۲۶ ستمبر ۱۹۸۲ء مجھے ۳۰ ستمبر کو ہی مل گیا تھا، لیکن اُن دنوں میں شدید بخار اور انجانا میں مبتلا تھا، ایسے عالم میں آپ کا خط پیام سکون ثابت ہوا۔ اللہ تعالیٰ جزائے خیر دے۔ میری صحت پہلے سے یقیناً بہتر ہے، لیکن میں ابھی معمول کے مطابق کام کرنے کے لائق نہیں ہو سکا ہوں۔

اسد یار خاں صاحب کو میں نے پھر یاد دہانی کرا دی ہے، مصروف آدمی ہیں، بھول جاتے ہیں۔ اب میں ان کو کئی بار یاد دلاؤں گا تو انھیں یاد آئے گا۔

سوچا تھا کہ اس بار آپ کو عبدالمغنی صاحب کی کتاب ”اقبال اور عالمی ادب“ ارسال کروں گا، مگر اب تک یہ کتاب علی گڑھ کی دکانوں پر نہیں آئی ہے، اس لیے یہ مرحلہ خالی رہا۔ خیر، ان شاء اللہ آئندہ بھیج دوں گا۔

چودھری نعیم! شاید ادھر دہلی نہیں آئے، آتے تو علی گڑھ بھی آتے اور یہاں آتے تو مجھ سے ضرور ملتے۔

مضامین کا تیسرا مجموعہ اور افسانوں کا مجموعہ ۲ دونوں میری علالت کی وجہ سے التوا میں پڑے ہوئے ہیں۔ اب میں لکھنے پڑھنے کے لائق ہوں تو انھیں آخری شکل دوں۔

خدا کرے، آپ مع الخیر ہوں۔

والسلام

ابن فرید

علی گڑھ، ۱۳ اکتوبر ۱۹۸۲ء

پس تحریر:

آپ کا خط، جس پر آپ نے کوئی تاریخ نہیں ڈالی تھی، لیکن جو یہاں ۱۱ اکتوبر کو سپرد  
ڈاک کیا گیا تھا، مجھے موصول ہو گیا ہے۔ آپ کی تیسری فہرست ان کے پاس محفوظ ہے۔  
میں یہ خط بھی ان کے ہی حوالہ کر دوں گا۔ اگر ممکن ہو سکا تو اس فہرست کی کتابیں بھی وہ روانہ  
کر دیں گے۔ چون کہ آج ہی کفایت اللہ صاحب شام کو تشریف لائیں گے، اس لیے ممکن ہے  
کہ عجلت میں سب کتابیں نہ لے جا سکیں، بہر حال!

میں اپنی طرف سے ہدیہ خلوص کے طور پر ”نیا دور“، لکھنؤ کا دیانراؤن نگم نمبر ارسال کر  
رہا ہوں، اس میں آپ کی دل چسپی کا مواد بھی مل جائے گا۔

Iqbal: His Political Ideas at Crossroads کے حصول کے لیے میں نے

اپنی امکانی کوشش کر لی۔ اس [کے] مصنف صاحب فرماتے ہیں کہ کتاب ان کے پاس  
بھی نہیں ہے۔ وہ اس کا دوسرا ایڈیشن شائع کرانا چاہتے ہیں؛ دیکھیے، یہ ارادہ کب  
پایہ تکمیل کو پہنچتا ہے۔

ایک پبلک انٹرایز صاحب ”س“ کے لیے ارسال کر رہا ہوں، اسے اپنے پاس رکھ  
لیجیے، یا تو وہ خود منگوا لیں گے یا لے جائیں گے۔

کچھ خطوط ارسال کر رہا ہوں، چند ایک پر نکتے لگے ہیں، لیکن بعض سادہ ہیں۔  
میں نے کفایت اللہ صاحب کو ایک حقیر سی رقم پیش کر دی ہے، اس میں سے ان لفافوں پر نکتے  
لگا دیں اور بیس عدد لفافے (چالیس پیسے والے) خرید کر مجھے ارسال کر دیں۔ بعض وقت ان  
کے بغیر کام نہیں چلتا ہے۔

آپ نے جو کتابیں خرید لی ہیں، ان کا منتظر رہوں گا۔ کیا آپ نے سہیل احمد کی  
کتاب ”علامت“، ”سرچشمے“، [سرچشمے (علامتوں کی تلاش)] مطبوعہ قوسین، لاہور بھی حاصل  
کر لی ہے؟ اس کی ضرورت ہے۔  
خدا کرے، آپ مع الخیر ہوں۔

والسلام

ابن فرید

علی گڑھ، ۱۶ اکتوبر ۱۹۸۲ء

ایک پبلک شہزاد منظر صاحب ”س“ کے لیے بھی ارسال کر رہا ہوں، مہربانی فرما کر انھیں  
رجسٹری سے بھیج دیجیے گا، شکریہ۔

(۲۲)

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر رفیع الدین ہاشمی صاحب! السلام علیکم

ایک خط کفایت اللہ صاحب کی معرفت ارسال کر چکا ہوں، اس کے ساتھ ہی ”نیادور“، لکھنؤ کا ”دیازائن گم نمبر“ بھی! امید ہے کہ دونوں چیزیں آپ کو میل گئی ہوں گی۔  
ابھی آپ کا خط یا مرسلہ کتابیں مجھ تک نہیں پہنچی ہیں۔ شاید کفایت اللہ صاحب یہاں آنے کا پروگرام بنا رہے ہوں۔ بہر حال اگر آپ نے ان کے ذریعے کچھ ارسال کیا ہوگا تو دیر سویر ان شاء اللہ میل جائے گا۔

چند دن ہوئے، اتفاق سے، Iqbal: His Political Ideas at Crossroads, by S. Hassan Ahmad ایک طالب علم کی کوشش سے میل گئی۔ کتاب میں نے ڈاکٹر معین الدین عقیل صاحب کو دتی ارسال کر دی ہے۔ آپ ان سے منگوا لیجیے گا۔  
خدا کرے، آپ مع الخیر ہوں۔

والسلام

ابن فرید

علی گڑھ، ۱۰ دسمبر ۱۹۸۲ء

(۲۳)

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر رفیع الدین ہاشمی صاحب! السلام علیکم

آپ کو ایک خط اور ”نیادور“، لکھنؤ کا ”دیازائن گم نمبر“، کفایت اللہ صاحب کی معرفت ارسال کر چکا ہوں، اس کے بعد ایک خط اور ڈاکٹر حسن احمد کی کتاب Iqbal: His Political Ideas at Crossroads اپنے ماموں کی معرفت ارسال کی ہے، جو آپ کو اب ملی ہوگی، کیوں کہ میں نے ان سے کہہ دیا تھا کہ خط ڈاک میں ڈال دیجیے گا اور کتاب مشفق خواجہ صاحب! کے حوالہ کر دیجیے گا، جو ڈاکٹر عقیل صاحب تک پہنچا دیں گے۔ ان سب کی رسید کا منتظر ہوں۔

امید ہے کہ آپ نے جو کتابیں میرے لیے حاصل کی ہیں، وہ آپ نے کفایت اللہ صاحب کے ذریعے ارسال کر دی ہوں گی۔ ہمیں ان کی آمد کا اب تک انتظار ہے۔  
 آپ نے ایک بار اپنا ارادہ ظاہر کیا تھا کہ آپ ”چہرہ پس چہرہ“ ۲ پر کچھ لکھیں گے، میں اب تک آپ کے اس ارادہ کے شرمندہ تعبیر ہونے کا منتظر ہوں۔  
 خدا کرے، آپ مع الخیر ہوں۔

والسلام

ابن فرید

علی گڑھ، ۵ جنوری ۱۹۸۳ء

(۲۳)

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر رفیع الدین ہاشمی صاحب! السلام علیکم

آپ کی مرسلہ کتابیں ۲۳ جنوری کو دستی اور خط ڈاک کے ذریعہ موصول ہوا، شکریہ! مجھے چاروں کتابیں مل گئی ہیں۔ ایک کتاب حمید جانندھری کی ”شام صحرا“ بھی موصول ہوئی، جو اسلوب احمد انصاری صاحب ۲ کے لیے ہے۔ وہ میں ان کو ان شاء اللہ کل دے دوں گا۔ (کتاب پہنچا دی ہے)

”تصانیف اقبال“ کی سرسری ورق گردانی کے بعد میں پورے اعتماد کے ساتھ کہنے کے موقف میں ہوں کہ یہ اقبال پر بہت بڑا کام ہے اور جب تک اقبالیات پر کام ہوتا رہے گا، آپ کا نام زندہ رہے گا۔ شاباش! شاباش! انتہائے جذبات میں آپ کی پیشانی کو چومتا ہوں۔

اس کتاب میں صحت نامہ کے باوجود بہت سی طباعت کی غلطیاں رہ گئی ہیں۔ ایک جگہ ایک جرم لفظ بھی غلط چھپا ہے۔ مجھ میں اب اتنی ہمت نہیں رہی ہے (اپنی معذوری کی وجہ سے) کہ کتاب سامنے رکھوں اور صحت نامہ تیار کرتا جاؤں!

”الفاظ“ کو تبصرہ کے لیے کتاب بھیجنے کی ضرورت نہیں ہے، میں اس میں تبصرے کر دوں گا، البتہ ایک نسخہ آپ اسد یار خاں صاحب کو تحفۂ بھیج دیں، اگر آپ چاہیں۔ معلوم نہیں، پروفیسر اسلوب احمد انصاری سے آپ کا ربط ہے یا نہیں! انھیں ایک نسخہ آپ ضرور ارسال کر

دیں اور ان سے براہ راست تبصرہ کا تقاضا کریں۔ ان کو یہ بھی لکھ دیں کہ آپ ”نقد و نظر“ کا مطالعہ کرنا چاہتے ہیں۔ اگر یہ رسالہ آپ کے پاس نہیں آ رہا ہے تو میں یہاں سے خرید کر آپ کو بھیج دوں۔ ابھی انھوں نے اقبال نمبر شائع کیا ہے، شاید تین حصوں میں شائع کریں۔ س (اس بارے میں مجھے فوراً مطلع کیجیے گا۔) (میں نے اقبال نمبر آپ کے لیے خرید لیا ہے۔ کسی آنے جانے والے کے ذریعے ارسال کر دوں گا۔ ان شاء اللہ)

بہت بہت شکریہ کہ آپ نے میرے ساری فرمائشیں پوری کر دی ہیں، لیکن میری فرمائشوں میں مظفر علی سید، افتخار جالب، اور انیس ناگی کی کتابیں تنقید سے متعلق تھیں، اگر وہاں کتابیں سیکنڈ ہینڈ ملتی ہیں تو انھیں کو ترجیح دیجیے گا، مجھے کتابوں کی ضرورت ہے، ڈرائنگ روم بجانے کی نہیں!

میں نے ایک بار آپ کو دو کتابوں کے نام لکھے تھے۔ ایک ارسطو کی ”بوطیقا“ کے عربی متن کا اردو ترجمہ تھا، اور دوسری کتاب ابن رشیق یا ابن رشد کے شعریاتی نظریے پر تھی۔ یہ لاہور ہی سے تین چار سال پہلے کسی غیر معروف پبلشر نے شائع کی تھیں اور اس کے مصنف و مترجم بھی زیادہ معروف نہیں ہیں۔ ممکن ہے، وہ کسی کالج کے شعبہ عربی سے متعلق ہوں۔ مجھے اب نہ کتابوں کے نام یاد ہیں اور نہ مصنف کا ہی نام! یہ بہت چھوٹی ۱۶/۳۰x۲۰ سائز کی ہیں! ان کتابوں کو بھی اپنی فہرست میں شامل کر لیں۔

امید ہے کہ Iqbal: His Political Ideas آپ کو اب تک مل گئی ہوگی۔ صحت اتنی بہتر تو نہیں ہوئی ہے کہ کہوں کہ میں اب ٹھیک ہوں، البتہ اس لائق بھد اللہ ضرور ہو گیا ہوں کہ تھوڑا بہت کام کرنے لگا ہوں۔

نعیم سے فراتی صاحب کے انٹرویو میں کچھ غلطیاں ہیں۔ سب سے پہلی غلطی تاریخ پیدائش کی ہے۔ وہ مجھ سے چھوٹے ہیں، میری تاریخ پیدائش ۱۸/ اکتوبر ۱۹۲۵ء ہے، نعیم ۱۹۲۳ء میں کیسے پیدا ہو سکتے ہیں۔ وہ ۱۹۳۳ء میں پیدا ہوئے ہوں گے۔ میں ان کے گھر سے صحیح تاریخ پیدائش کی تصدیق کروں گا۔ دوسری غلط بیانی خود نعیم کی ہے۔ بارہ بجکی میں ان کی چھوٹی سی زمینداری نہیں تھی، وہ وہاں کے بڑے تعلق دار خاندان سے، ہیں۔ ان کی والدہ سر قاضی عزیز الرحمن احمد مرحوم (”دیوان دینا“، مقدمہ نگار ”باقیات ثانی“ وغیرہ) کی بیٹی ہیں۔ اور ان کی سگی بھوپھی انھیں قاضی صاحب کی بہو ہیں۔ ان کے والد کے (اور میرے والد کے بھی) سکے ماموں راجا نوشاد علی خاں مرحوم تعلق دار رسول پور، میلہ رائے گنج اور جہانگیر



آباد (ضلع بارہ بنگلی) تھے۔ یہ وہی راجا صاحب مرحوم ہیں، جن کا ملفوظات وغیرہ میں تعلق دار اودھ کی حیثیت سے بہت غلط انداز میں ذکر کیا گیا ہے۔ راجا صاحب مرحوم صاحب دیوان شاعر تھے۔ ان کا تخلص نوشاد تھا اور دیوان ان کے پچا زاد بھائی مہاراجا اعجاز رسول، تعلق دار جہانگیر آباد نے طبع کرایا تھا۔ نعیم کا خط، چند دن ہوئے، آیا تھا۔ انھوں نے تحسین فراقی صاحب کا بڑے اچھے الفاظ میں ذکر کیا ہے۔ انھیں میری طرف سے مبارک باد دیجیے گا کہ امر دہستی پر انھوں نے نعیم کی اچھی گرفت کی۔ ۸ اب نعیم کا خط آئے گا تو میں اس کا ذکر کروں گا۔ آپ نعیم کی بھی اس خوبی کی دادیں گے کہ انھوں نے بلا تکلف اپنی غلطی کا اعتراف کر لیا۔

”غالب بلیو گرانی“ ۹ اگر اب بھی دستیاب ہوگی تو میں ان شاء اللہ ضرور بھیج دوں گا۔ اسدیار خاں صاحب سے آج ہی پوچھ لوں گا۔ اسدیار خاں صاحب کے نام خط میں آپ نے کوئی ایسی بات نہیں لکھی ہے، جو قابل اعتراض ہو۔ میں خط آج ہی انھیں دے دوں گا۔ عبدالمغنی صاحب کو میں جلد ہی خط لکھوں گا اور ”اقبال اور عالمی ادب“ کے سلسلے میں یاد دہانی کر دوں گا۔ (عبدالمغنی صاحب کو آج یکم فروری کو خط لکھ رہا ہوں۔) میرے افسانوں کا مجموعہ اب بھی میری توجہ کا محتاج پڑا ہوا ہے۔ زیادہ کام کر نہیں سکتا، اس لیے اب تو جو کام ہوگا، ست رفتاری کے ساتھ ہوگا۔

بھائی! ”چہرہ پس چہرہ“ پر تبصرہ کب ہوگا؟ تحسین فراقی صاحب نے تو، یہ تقاضا کتابیں منگوائی تھیں، وہ بھی خاموشی اختیار کر گئے، کسی خط کا جواب ہی نہیں دیتے! انجم نعیم صاحب! کو بھی یہی شکایت ہے۔ ملاقات ہو تو ہم دونوں کی شکایت پہنچا دیجیے گا۔ خدا کرے، آپ مع الخیر ہوں۔

والسلام

ابن فرید

علی گڑھ، ۲۶ جنوری ۱۹۸۳ء

مجھے آپ سے صرف ایک ہی شکایت ہے، اور وہ یہ کہ آپ نے ”تصانیف اقبال“ میں رشید حسن خاں جیسے جاہل کو بھی سند کے طور پر پیش کیا ہے۔ کم از کم اپنی اس معرکتہ الآرا کتاب کی تولا ج رکھی ہوتی۔

اسدیار خاں صاحب کو آپ کا خط پہنچا دیا ہے۔

(۲۵)

باسمِ تعالیٰ

برادرِ مڈاکٹر ہاشمی صاحب! السلام علیکم

آپ کا خط مورخہ ۱۲ فروری ۱۹۸۳ء موصول ہوا۔ آپ نے جو استفسارات کیے ہیں، ان کے جوابات آپ کو میرے سابقہ خط سے مل گئے ہوں گے۔  
اطمینان ہوا کہ میری مرسلہ کتاب آپ کو ڈاکٹر عقیل صاحب کے ذریعے مل گئی۔  
اس سے زیادہ معتبر ذریعہ اور کوئی نہ تھا۔

”تصانیف اقبال“ آج کل دورِ جامِ نبی ہوئی ہے!

ڈاکٹر عبدالغنی صاحب نے آپ کو اپنی دو کتابیں ”اقبال اور عالمی ادب“ اور ”معیار و اقدار ڈاک“ کے ذریعے ارسال کی تھیں، وہ ان کی رسید وصول یابی کے منتظر ہیں۔ اگر کتابیں آپ کو مل گئی ہوں (اور اگر نہ بھی ملی ہوں) تو مجھے اور انھیں، دونوں کو مطلع کیجیے گا۔ تاکیداً عرض ہے!

خدا کرے، آپ مع الخیر ہوں۔

والسلام

ابن فرید

علی گڑھ، ۱۹ فروری ۱۹۸۳ء

(۲۶)

برادرِ مڈاکٹر ہاشمی صاحب! السلام علیکم

کل محترم شہزاد منظر صاحب کا خط موصول ہوا ہے، جس سے معلوم ہوا کہ ان کو میرے دونوں مضامین کے مجموعوں کا پیکٹ ۲۳ جنوری ۱۹۸۳ء تک موصول نہیں ہوا ہے۔

میں نے یہ پیکٹ آپ کو محمد کفایت اللہ صاحب کی معرفت ارسال کیا تھا۔ آپ نے اس کی وصول یابی اور ترسیل کے بارے میں بھی لکھا تھا۔ مجھے یقین ہے کہ یہ کتابیں ضائع نہ ہوئی ہوں گی، البتہ کسی ویلے کی منزل پر رک گئی ہوں گی، اس لیے مہربانی کر کے ان کتابوں کو منظر صاحب تک پہنچانے کا انتظام کرا دیں۔ اگر یہ کتابیں کراچی پہنچ چکی ہوں تو منظر صاحب

کو مطلع کر دیں کہ وہ کہاں سے حاصل کر سکتے ہیں۔ اگر کتابیں آپ نے اب تک ارسال نہیں  
کی ہیں تو مہربانی کر کے اب فوراً ارسال کر دیجیے گا۔ شکر گزار ہوں گا۔  
آپ کے خط کا جواب دے چکا ہوں، امید ہے کہ مل گیا ہوگا۔ جواب کا منتظر ہوں۔  
خدا کرے، آپ مع الخیر ہوں۔

والسلام

ابن فرید

علی گڑھ، ۵ مارچ ۱۹۸۳ء

(۲۷)

بِسْمِ اللّٰهِ الرَّحْمٰنِ الرَّحِیْمِ

برادرِ مڈاکٹر رفیع الدین ہاشمی صاحب! السلام علیکم

آپ کا خط مورخہ ۹ مارچ ۱۹۸۳ء موصول ہوا تھا، سراپا پاس ہوں۔

”تصانیف اقبال“ کی دونوں کتابیں موصول ہو گئی تھیں اور دونوں حضرات تک پہنچا بھی  
دی تھیں۔ آپ کو معنی صاحب کی کتابیں یقیناً نہیں ملی ہوں گی، اس لیے کہ ڈاکٹر جمیل جالبی  
بتا رہے تھے کہ پاکستان کسٹم پر ہندوستان کی کتابیں گذشتہ چھ سات ماہ سے روکی جا رہی ہیں۔  
یہی بات شہزاد منظر صاحب نے بھی لکھی تھی۔ بہر حال اس بار جامعہ ملیہ، دہلی کے سیمینار میں  
ڈاکٹر عبدالغنی صاحب نے آپ کے لیے اور نعیم صدیقی صاحب اور محمد طفیل صاحب کے لیے  
”معیار و اقدار“ اور ”اقبال اور عالمی ادب“ کے ایک ایک نسخوں کے تین سیٹ مجھے دیے ہیں۔  
میں ان شاء اللہ کسی مناسب ذریعے سے آپ کو دستی ارسال کرا دوں گا۔

اس خبر سے خوشی ہوئی کہ آپ ”خطوط مودودی“ مرتب کر رہے ہیں اور پہلی جلد اس ماہ

میں ان شاء اللہ منظر عام پر آ جائے گی۔

”چہرہ پس چہرہ“ پر آپ کے موعودہ مضمون تبصرے کے لیے چشم براہ رہوں گا۔

امید ہے کہ تحسین فراتی صاحب سے آپ کو ”نقد و نظر“ (فکر و نظر نہیں) کے اقبال نمبر،

حصہ اول کا نسخہ موصول ہو گیا ہوگا۔

ڈاکٹر سلیم اختر صاحب نے تحریر فرمایا ہے کہ انھیں ”چہرہ پس چہرہ“ کا نسخہ نہیں ملا ہے،

حالاں کہ یہ کتاب میں نے آپ کو ہی آپ کے نسخے کے ساتھ ارسال کی تھی۔ وزیر آغا صاحب اور انور سدید صاحب سے کو آپ نے ہی ارسال کی تھی اور انہیں مل بھی گئی تھی۔ امید ہے کہ آپ اصل صورت حال سے مطلع کریں گے۔ یہ بات تو خاصی پرانی ہو چکی ہے۔  
خدا کرے، آپ مع الخیر ہوں۔

والسلام

ابن فرید

علی گڑھ، ۳ مارچ ۱۹۸۳ء

(۲۸)

بِسْمِ اللّٰهِ الرَّحْمٰنِ الرَّحِیْمِ

برادر دم ڈاکٹر ہاشمی صاحب! السلام علیکم

آپ کا خط آرزو صاحب کی معرفت مل گیا تھا، شکریہ۔ موصوف آپ کی بے حد تعریف کر رہے تھے۔ نادیدہ پرستار تو میں بھی ہوں۔ پرسوں احمد سجاد صاحب کے ساتھ اسلوب احمد انصاری کے یہاں گیا تھا، وہ بھی آپ کے معترف ہیں۔ انہیں آپ کی کتاب ”تصانیف اقبال“ بے حد پسند آئی ہے۔ میں نے بھی گزارش کر دی ہے کہ وہ نقد و نظر میں اس پر تبصرہ کر دیں۔ شاید ان کا خود بھی ارادہ ہے۔ آپ کے خط کے موصول ہونے کا ذکر بھی کر رہے تھے۔

شہزاد منظر صاحب کو کتابیں عرصہ ہوا، مل گئی تھیں۔ ڈاکٹر سلیم اختر صاحب کا خط مورخہ (؟) بدراس [سے] ہوتا ہوا مجھے ۱۸ مئی کو موصول ہوا، یعنی آپ کا خط ملنے کے بعد اس میں انھوں نے لکھا ہے کہ کتاب کوئی صاحب ان سے لے گئے، انہیں اسی وجہ سے اس کی وصول یابی یا نہیں رہی۔ چلیے، غدر گناہ بدتر از گناہ! اب اس موضوع پر آپ ان سے مزید گفتگو نہ کریں۔

معنی صاحب کی مرسلہ کتابیں تو کسٹم یا سنسر پر رکی ہوں گی، آپ کو کیسے مل سکیں گی۔ پاکستان سے پیکٹ بحفاظت آرہے ہیں، صرف ادھر ہی کی کتابیں ادھر نہیں پہنچ رہی ہیں، یہ قدغن اسی طرف ہے۔ بہر حال معنی صاحب نے جو کتابیں مجھے دی ہیں، وہ میرے پاس رکھی ہوئی ہیں، جیسے ہی کوئی مناسب ذریعہ ملا، ارسال کر دوں گا۔

نعیم صدیقی صاحب کی علالت کے بارے میں فضل من اللہ صاحب کے خط سے آگاہی ہوئی تھی۔ میں نے نعیم صاحب کو عیادت کا خط لکھا تھا، اب آپ کے خط کے ذریعے صحت میں ست رفتاری کی اطلاع سے تشویش ہوئی۔ اللہ تعالیٰ ان کو شفا کے کامل عطا کرے، آمین۔ میں نے دعا کے لیے خبر ”دعوت“ [دہلی] میں شائع کرا دی تھی، تراشا ارسال ہے۔ میری طرف سے عیادت کر لیجیے گا۔

اسد یار خاں صاحب اتنے مصروف ہو چکے ہیں کہ اب ان سے ملاقات بھی نہیں ہو پاتی۔ آپ کی فہرست میں نے ان کو دے دی تھی، کتابیں وہ اسی وجہ سے ارسال نہ کر سکے تھے کہ کسٹم پررک جائیں گی۔ آپ کفایت اللہ صاحب کو بہ اصرار لکھ دیجیے گا کہ وہ جب آپ کی طرف جائیں تو آپ کی کتابیں لیتے جائیں۔

الحمد للہ، صحت پہلے سے بہت بہتر ہے۔ کچھ نہ کچھ کام کر ہی رہا ہوں۔ افسانوں کی باری ابھی ذرا دیر میں آئے گی، کیوں کہ آج کل اپنے نامکمل مضامین کو مکمل کرنے میں مصروف ہوں۔

”خطوط مودودی“ (اول) کے مطالعہ کا مشتاق رہوں گا۔ آپ چاہیں تو ڈاک سے ہی بھیج دیں۔ ادھر کی کتابیں بحفاظت آرہی ہیں۔ مجھے گذشتہ ماہ میں ہی ادھر سے چار پانچ پیکٹ موصول ہوئے ہیں۔

خدا کرے، آپ مع الخیر ہوں۔ ایک خط اسعد گیلانی صاحب کے نام ہے، انھیں دے دیجیے گا۔ سنا ہے، وہ آپ کے گھر کے سامنے ہی رہتے ہیں۔

والسلام

ابن فرید

علی گڑھ، ۳۰ مئی ۱۹۸۳ء

پس نوشت:

یہ اعجاز حنیف ۳ کون ہیں؟ ان کے افسانوں کا مجموعہ محترم ابوسعادت جلیل صاحب ۳ نے ارسال کیا ہے۔ انتساب مولانا مودودی کے نام ہے۔ افسانوں میں بڑی جان ہے، البتہ بعض مقامات پر زبان کی غلطیاں کھلتی ہیں۔ یہ ”سیارہ“ وغیرہ میں کیوں نظر نہیں آتے؟

(۲۹)

بِسْمِ تَعَالَى

برادرِ مہاشی صاحب! السلام علیکم

آپ کو ایک خط آپ کے گھر کے پتے پر ارسال کیا تھا، اس لفافہ میں ایک خط اسعد گیلانی صاحب کے نام بھی تھا، یقین ہے کہ وہ لفافہ آپ کو موصول ہو گیا ہوگا اور آپ نے اسعد گیلانی صاحب کے نام خط انھیں پہنچا دیا ہوگا۔

آپ کا مرسلہ عید کارڈ مجھے عید سے قبل مل گیا تھا، اس محبت اور خلوص کا بہت بہت شکریہ!

ابوالخطیب صاحب نے فضل من اللہ کے حوالہ سے لکھا ہے کہ اسعد گیلانی صاحب کو ہارٹ اٹیک ہو گیا ہے۔ کیا یہ خبر صحیح ہے؟ فضل من اللہ صاحب نے اپنے خط میں ایسا کوئی ذکر نہیں کیا ہے۔

گیلانی صاحب نے مجھے لکھا تھا کہ وہ ”القلم“ کی ادبی کانفرنس میں میری شرکت کے بھی خواہش مند ہیں۔ میں نے جو خط آپ کی معرفت بھیجا تھا، اس میں لکھا تھا کہ میرے لیے یہ شرکت خوش قسمتی کا باعث ہوگی۔ میں نے انھیں یہ بھی لکھا تھا کہ مجھے وقت سے کافی پہلے مطلع کیا جائے، تاکہ چھٹی منظور کرانے اور ویزا لینے میں زیادہ پریشانی نہ ہو۔ اب اگر خداخواستہ انھیں یہ حادثہ پیش آیا ہے تو کانفرنس بھی متاثر ہوگی۔ ایک طرف نعیم صدیقی صاحب آپریشن کی وجہ سے تقریباً معذور ہیں، دوسری [طرف] گیلانی صاحب کے بارے میں یہ غیر مصدقہ خبر!

مہربانی کر کے نعیم صدیقی صاحب اور گیلانی صاحب کے بارے میں لکھیں اور یہ بھی دریافت کر کے مطلع کریں کہ کانفرنس کے اب کیا امکانات ہیں، تاکہ میں اس کے مطابق اپنا پروگرام بناؤں۔ امید ہے کہ آپ فوری توجہ فرمائیں گے۔  
خدا کرے، آپ مع الخیر ہوں۔

والسلام

ابن فرید

یکم اگست ۱۹۸۳ء

(۳۰)

باسمِ تعالیٰ

برادرِ ہاشمی صاحب! السلام علیکم  
ایک عرصہ سے آپ نے بھلا رکھا ہے۔ چلیے صاحب! ہم ہی میں تھی نہ کوئی بات،  
یاد نہ تم کو آسکے...

کفایت صاحب اس مہینے کے آخر تک لاہور جا رہے ہیں۔ ان کی معرفت ڈاکٹر  
عبدالغنی صاحب کی دو کتابوں ۱۔ ”اقبال اور عالمی ادب“ اور ۲۔ ”معیار و اقدار“ کے تین تین  
نسخے ارسال کر رہا ہوں۔ ان میں سے ایک سیٹ آپ کے لیے ہے، ایک سیٹ محترم نعیم صدیقی  
صاحب کے لیے اور ایک سیٹ محمد طفیل، مدیر نقوش کے لیے۔ ان کتابوں کے ساتھ ہی ایک  
کتاب ”راجندر سنگھ بیدی“ مرتبہ اطہر پرویز بھی ارسال کر رہا ہوں، یہ تاج سعید صاحب  
کے لیے ہے۔ مہربانی کر کے یہ کتاب فوراً مندرجہ ذیل پتے پر بذریعہ رجسٹری ارسال کر دیجیے گا۔

جناب تاج سعید صاحب

مکتبہ ارژنگ، پوسٹ بکس ۳۲۳۳، پشاور

انھیں اس کتاب کی اشد اور فوری ضرورت ہے۔

یہاں فی الحال کوئی اور ایسی کتاب نظر نہ آئی، جو آپ کو تحفہٴ ارسال کرنا،  
خیر پھر آئندہ سہی!

سنا ہے کہ سراج میر صاحب نے کوئی رسالہ نما کتاب ”روایت“ شائع کی ہے۔ اگر آسانی  
سے دستیاب ہو تو ارسال کر دیجیے گا۔

میں ادھر جولائی سے عارضہٴ دل کا بُری طرح شکار ہو گیا ہوں۔ لکھنا پڑھنا، حد یہ کہ  
خط لکھنا تک دشوار ہو گیا ہے۔ ابھی صحت قابو میں نہیں آئی ہے۔ قلق اس بات کا ہے کہ اس  
مہینے میں، میں نے لاہور اور کراچی آنے کا پروگرام بنایا تھا۔  
خدا کرے، آپ حضرات مع الخیر ہوں۔

والسلام

ابن فرید

علی گڑھ، ۱۳ اکتوبر ۱۹۸۳

مکر:

غنی صاحب کی کتابیں احتیاط سے متعلقہ حضرات تک پہنچا دیجیے گا، ورنہ انھیں  
شکایت ہوگی اور مجھے شرمندگی!

(۳۱)

بِسْمِ تَعَالَى

برادر دم ڈاکٹر ہاشمی صاحب! السلام علیکم

آپ کا خط مورخہ ۲۸/ اگست ۱۹۸۳ء کل موصول ہوا۔ (۲۸/ اگست؟) اتنے دن یہ خط کہاں رہا؟ اور فراقی صاحب کا خط کب [اور] کیسے اس سفر میں شریک ہو گیا؟ مسئلہ تحقیق طلب ہے!

نعیم صدیقی صاحب کا خط مجھے عرصہ ہوا، مل گیا تھا، اس کا جواب بھی انھیں ارسال کر چکا ہوں۔ آپ کے نام بھی ایک خط لکھا ہے، جو ممکن ہے، کفایت اللہ صاحب کی وساطت سے آپ کو اب تک مل چکا ہو۔ اس میں جو کچھ لکھ چکا ہوں، اس کی تکرار اس خط میں نہیں کر رہا ہوں۔

میں ”القلم“ کے سلسلہ میں معلومات کے لیے اس لیے بے چین تھا کہ میرا ارادہ اکتوبر میں پاکستان آنے کا تھا، خواہ ”القلم“ کانفرنس ہوتی یا نہ ہوتی۔ اس طرح.....

..... والے ہیں۔ یہی ”نقد و نظر“ کے مہتمم بھی ہیں۔ آپ براہ راست اسلوب احمد انصاری صاحب کو لکھ دیجیے کہ وہ آپ کو قدوائی کی معرفت ”نقد و نظر“ کے اقبال نمبر کی دونوں جلدیں ارسال کر دیں۔ نمبر تو بس یوں ہی سا ہے، لیکن آپ چوں کہ اقبال پر مطبوعات جمع کر رہے ہیں، اس لیے آپ کے لیے ضروری ہے۔

اس وقت رات کے پونے گیارہ بجے (آپ کے یہاں سوادس بجے) [ریڈیو پاکستان]

ملتان سے شہر نامہ میں اقبال سیمینار کی رپورٹنگ آرہی ہے، سن رہا ہوں، بس سن رہا ہوں۔

خدا کرے، آپ مع الخیر ہوں۔

دوسرا خط تحسین فراقی صاحب تک پہنچا دیجیے گا۔

والسلام

ابن فرید

علی گڑھ، ۱۲/ نومبر ۱۹۸۳ء



(۳۲)

باسم تعالیٰ

برادر دم ڈاکٹر ہاشمی صاحب! السلام علیکم

آپ کے خطوط کا جواب بہت تاخیر سے دے رہا ہوں، لیکن کتابوں کی ترسیل کی فرمائش بہت پہلے کرادی تھی۔ یہ کتابیں محمد کفایت اللہ کو ارسال کر دی تھیں۔ اسی میں ”غالب ہلیوگرافی“ بھی ارسال کرائی تھی، شاید مل گئی ہو۔

اب تک آپ کی نظر سے ”نئی نسلیں“ کا وہ شمارہ گذر چکا ہوگا، جس میں میرے تین افسانے اور سلیم احمد پر میرا مضمون شائع ہوا ہے۔

عطا الحق قاسمی صاحب کا ”معاصر“ اور ”خند مکرز“ موصول ہوگئی ہے۔ ابھی تک انھیں رسید ارسال نہیں کر سکا ہوں۔ طبیعت ایک بار پھر متاثر ہوگئی ہے۔ اس وقت بھی شدید بلڈ پریشر کے عالم میں خط لکھ رہا ہوں، اس لیے کہ خط کو ایک گھنٹہ بعد انجم نعیم صاحب کے سپرد کرتا ہے۔

اسد یار خاں صاحب سے میں برابر کہتا رہتا ہوں اور وہ ہر بار بڑی گرم جوشی سے حساب کرنے کا وعدہ کرتے ہیں۔ [اقبال کی] ”طویل نظمیں“ وہ شائع نہیں کر رہے ہیں۔ ذرا طبیعت قابو میں آئے تو پھر خط لکھوں گا۔

والسلام

ابن فرید

علی گڑھ، ۲۹/اپریل ۱۹۸۳ء

دعوت نامہ پشت پر:

میرے بیٹے صہیب محمود صدیقی سلمہ کا رشتہ مسنونہ سید امین الدین حسینی صاحب، مکان ۱۳۶، بلاک ۱۴، فیڈرل بی ایریا، کراچی کی منجھلی صاحب زادی کے ساتھ طے ہو گیا ہے، ابھی تاریخ کا تعین باقی ہے۔ آپ کو پیشگی مدعو کر رہا ہوں، البتہ اپنی معذوری صحت کی وجہ سے شاید میں شریک نہ ہو سکوں۔ اس رشتہ کے طے کرانے میں خصوصی دل چسپی ڈاکٹر معین الدین عقیل صاحب نے لی ہے۔

”ادارۃ تنول“ برابر میری کتابیں شائع کر رہا ہے۔ نہ تو کسی کتاب کا کوئی نسخہ مجھے بھیجا جاتا ہے اور نہ وہ معاوضہ ہی ادا کیا جا رہا ہے، جو ۱۹۵۷ء میں طے ہوا تھا۔ ۱۹۶۲ء کے

آس پاس ڈیڑھ ہزار کی رقم ادا ہوئی تھی، اس کے بعد سے پھر خاموشی ہے۔ اس وقت مجھے رائلٹی کی اس تقریب کی وجہ سے، شدید ضرورت ہے۔ اگر آپ حساب صاف کرا کے رائلٹی کی رقم مندرجہ ذیل پتے پر ارسال کرا دیں تو عین نوازش ہوگی۔

Choudhary Noor uddin Usmani

738-15A2, Buffer Zone,

North Karachi, Karachi.

بیٹنگلی شکریہ!

ابن فرید

علی گڑھ، ۳۰ اپریل ۱۹۸۴ء

(۳۳)

باسم تعالیٰ

برادر! السلام علیکم

آپ کے ۳۱ مئی ۱۹۸۴ء کے خط کا جواب آج ۲۹ ستمبر کی شب میں لکھ رہا ہوں۔ آپ کا خط کراچی سے واپسی کے بعد ملا تھا۔ بیٹے کی شادی کی تقریب منسوخ کرنی پڑی۔ باتیں بہت سی ہیں، کیا لکھوں۔ بہر حال اب دکھ بھول گیا ہوں کہ وقت خاصا گزر گیا ہے۔ یقیناً اس میں فریقین کے لیے خیر کا پہلو ہوگا۔ اللہ تعالیٰ اپنا کرم فرمائے۔ کراچی سے واپسی کے بعد میری طبیعت خراب ہو گئی تھی۔ طبیعت سنبھلی تو یہاں جدہ میں تقرر کا پروانہ ملا اور میں وہاں سے رخصت اور یہاں پہنچنے کی تیاریوں میں مصروف ہو گیا۔

انجم نعیم نے میرا خط آپ تک پہنچا دیا، یہی بڑا کرم کیا، ورنہ تین چار خطوط کے علاوہ انھوں نے میرے سارے ہی خطوط اور مسودات تلف کر دیے۔ جس کسی نے جو کتاب دی، ہضم کر بیٹھے۔ ایسے ہی غیر ذمہ دار حضرات اسلام اور تحریک کو بدنام کرتے ہیں۔ وہ شاید ہی آپ کو ”نئی نسلیں“ دیں۔ آپ مذکورہ شمارہ اسد یار خاں صاحب سے منگوائیں۔

”ادارہ بتول“ سے متعلق حساب نعیم صدیقی صاحب نے ادا کر دیا ہے، آپ کی توجہ کا شکریہ! خدا کرے، آپ کا مکان مکمل ہو گیا ہو اور اللہ تعالیٰ اس میں آپ سے ملنے کا موقع

نصیب کرے، آمین۔ امید ہے کہ اب آپ کی صحت بالکل ٹھیک ہوگی۔ ”روایت“ کا شمارہ مل گیا تھا، لیکن میں سفر کی تیاریوں کی وجہ سے پڑھ نہ سکا۔

اسعد گیلانی صاحب یہاں حج پر آئے، لیکن سوء اتفاق کہ ان سے ملاقات نہ ہو سکی۔! میرا تقرر یہاں انجینئرنگ کالج میں اسٹنٹ پروفیسر کی حیثیت سے ہو گیا ہے، فی الوقت اپنے قیام کے انتظامات میں مصروف ہوں، کچھ موضوع بھی نیا ہے، اس لیے اس کی تیاری میں بھی الجھا رہتا ہوں۔

ملفوفہ دونوں خط آپ کے پڑوسیوں کے ہیں، آپ پہنچادیں، شکر گزار رہوں گا۔  
خدا کرے، آپ مع الخیر ہوں۔

والسلام

ابن فرید

جدہ، ۲۹ ستمبر ۱۹۸۲ء

(۳۳)

باسم تعالیٰ

برادر م! السلام علیکم

آپ کا خط مورخہ ۳ مئی ۱۹۸۵ء رمضان شریف میں موصول ہوا تھا، لیکن ان دنوں گیارہ سال کے بعد روزے رکھنے کی سعادت نصیب ہوئی تھی، اس لیے اس خوشی میں صرف روزے ہی رکھے، کچھ اور نہ کیا۔ بعد ازاں اپنے بیٹے کی روانگی ویانا اور ہم دونوں کی فریضہ حج کی اداگی نے مہلت نہ دی۔ ان Excitements سے فرصت ملی تو پرانے خطوط یادداشت سے محو ہو گئے۔ ادھر چند دن ہوئے، اپنی بیٹی کی ’گریہ سستی‘ سے آپ کا خط برآمد ہوا۔ بڑی ندامت ہوئی کہ میں نے آپ کے خط کا جواب بھی اب تک نہ دیا۔

یہاں adjust ہونے کا سوال پیدا نہیں ہوتا۔ قیام عارضی ہے اور ماحول اجنبی ہے۔ اپنی مشغولیات کے اسباب بھی ساتھ نہیں ہے۔ کتابوں کا سرمایہ سب وطن چھوڑ آیا ہوں، البتہ یہ ضرور ہوا ہے کہ میرے آنے کے بعد سے جدہ کی ادبی محفلوں میں گہما گہمی پیدا ہو گئی ہے۔ یہاں کوئی باصلاحیت شاعر و ادیب تو ہے نہیں، البتہ شعر و شاعری کا شوق بہتوں کو ہے۔

ان میں سے کچھ حضرات کو اپنے نادار الوجود ہونے کا بھی غزہ ہے، چنانچہ ایک سال قبل کچھ پاکستانی شاعروں میں آپس میں کشیدگی پیدا ہوئی، پھر اِس سال اُن میں میل ہو گیا۔ ہندوستانی شاعر حضرات اپنی الگ شناخت کرانا نہیں چاہتے۔ میں صرف تماشائی ہوں، لیکن داد فریاد سے، شور ہنگاموں سے محفوظ نہیں رہ پاتا۔

ڈاکٹر معین الدین عقیل کے جامعہ کراچی میں پہنچ جانے سے خوشی ہوئی۔ میں انھیں مبارک باد کا خط لکھ رہا ہوں۔ یقیناً اس نیک کام میں ڈاکٹر جمیل جالبی اور مشفق خواجہ کی دلچسپیوں کو دخل ہوگا۔ ڈاکٹر عقیل اس کے مستحق تھے اور اچھا ہوا کہ وہ صحیح جگہ پہنچ گئے۔

تحسین فراتی صاحب کے بارے میں یہ تو معلوم تھا کہ وہ ایم اے ہو چکے ہیں، لیکن یہ معلوم نہ تھا کہ وہ اُردو میں ایم اے ہیں۔ مبارک باد انھیں پیش کر دیجیے گا۔ خدا کرے، وہ ادب میں بھی کچھ قابلِ تحسین کام کر سکیں، آمین۔

فضل من اللہ صاحب کے ”پاک ڈائجسٹ“ کا اشتہار ”اُردو ڈائجسٹ“ میں دیکھا تھا، لیکن ان سے جدہ آنے کے بعد رابطہ ختم ہو گیا ہے، اس لیے ان کو میرے whereabouts کا علم نہ ہوگا۔ حفیظ الرحمن احسن کی ”سیارہ“ سے متعلق مشغولیت کا علم آپ کے خط سے ہوا تھا، پھر ڈاکٹر محمد نجات اللہ صدیقی کے ذریعے معلوم ہوا کہ احسن صاحب نے میرا پتا طلب کیا ہے، جو نجات اللہ صدیقی صاحب نے انھیں لکھ دیا ہے۔ پھر اس کے بعد خاموشی اور تعطل! سنا ہے، ”سیارہ“ کا تازہ شمارہ شائع ہو گیا ہے۔ احسن صاحب سے کہیے کہ اس کا دیدار تو کرائیں۔

اسد یار خاں صاحب تاجر ہیں، تاجروں کی دوستی تاجرانہ ہوتی ہے۔ آپ کو حیرت ہوگی کہ مجھے یہاں ایک سال سے زیادہ ہو گیا ہے، لیکن انھوں نے میرے کسی خط کا جواب ارسال نہیں کیا ہے۔ بس صرف ایک بار میری کتابیں قیمتاً ارسال کر دی تھیں۔

یہاں صرف ”جنگ“، ”اخبارِ جہاں“ اور ”اُردو ڈائجسٹ“ آتے ہیں۔ ”جنگ“ کا ادبی اڈیشن بھی نہیں آتا۔ اس طرح وہاں کے بارے میں صرف آنے جانے والوں سے تھوڑا بہت معلوم ہو جاتا ہے، مثلاً ابھی تین چار دن ہوئے، صلاح الدین صاحب عتشریف لائے تھے۔ ان سے ملاقات ہوئی تھی، کچھ حال احوال معلوم ہوئے تھے۔ اب سنا ہے کہ اسد گیلانی صاحب آنے والے ہیں۔ ”سیارہ“ کا مذکورہ شمارہ ان کے ذریعے بھیج دیں۔

یہ خط پندرہ دن سے لکھ رہا ہوں، لیکن پورا نہیں ہو پاتا۔ دراصل وہ ماحول ہی نہیں رہا، جس میں ذہن لکھنے پڑھنے کی طرف زیادہ متوجہ رہتا تھا۔ بہر حال یہ عارضی وقفہ ہے، اس درمیان کچھ اور سیکھ لوں گا، جو واپسی پر کام آئے گا، ان شاء اللہ!  
خدا کرے، آپ مع الخیر ہوں۔ پرسیان حال سے سلام علیک کہیے۔

والسلام

ابن فرید

جدہ، ۲۱ نومبر ۱۹۸۵ء

(۳۵)

باسمِ تعالیٰ

برادرِ مڈاکٹر ہاشمی صاحب! السلام علیکم

آپ کی مرسلہ کتاب ۱۹۸۵ء کا ”اقبالیاتی ادب: ایک جائزہ“ چند دن ہوئے، موصول ہوئی، آپ کے تعلق خاطر اور عنایت کا بے حد شکر یہ!

آپ نے بے حد عالمانہ انداز میں ۱۹۸۵ء کے اقبالیاتی ادب کا جائزہ لیا ہے۔ حقیقت تو یہ ہے کہ اقبالیات میں آپ نے جو مستند حیثیت حاصل کر لی ہے، وہ میری نظر میں ان حضرات سے بلند تر ہے، جو ماہرین اقبالیات کہلائے جا رہے ہیں۔ میری دعا ہے کہ اللہ تعالیٰ آپ کو اسی معیار کی خدمت اسلامی ادب کی بھی کرنے کی توفیق عطا فرمائے، آمین!

آپ کے مذکورہ جائزے میں بعض ایسی کتابوں کا ذکر ہے، جو خاصی اہم ہیں، لیکن انھیں خرید کر یہاں منگوانا نہیں چاہتا، کیوں کہ یہاں وہ بار بن جائیں گی۔

آج کل کیا مصروفیات ہیں۔ خدا کرے، آپ حضرات مع الخیر ہوں۔ پرسیان حال سے سلام علیک کہیے گا۔

والسلام

ابن فرید

جدہ، ۲۸ فروری ۱۹۸۷ء

(۳۶)

باسم تعالیٰ

برادر دم ہاشمی صاحب! السلام علیکم

میں اب سعودی عرب سے مستقلاً واپس ہو رہا ہوں۔ فی الوقت ۱۶ اگست کا ریزرویشن کرایا ہے، دیکھیے کیا صورت ہوتی ہے۔

”سیارہ“ شماره ۲۶ میں آپ کا مکتوب اور اس میں اپنا ذکر نظر نواز ہوا، سراپا سپاس ہوں۔ آپ نے جس مضمون کے بارے میں استفسار کیا ہے؛ وہ، وہ نہیں ہے، جو اس شماره میں شائع ہوا ہے۔ حقیقت یہ ہے کہ وہ مضمون لکھا نہیں جا سکا، کیوں کہ میں نے جو یادداشتیں تیار کی ہیں، وہ سب بالواسطہ، یعنی سید نظر زیدی صاحب کی تحریر مشمولہ ”سیارہ“ ۲۳ سے ماخوذ ہے [کذا]۔ میں چاہتا ہوں کہ ندیم قاسمی صاحب کی تحریر خود بھی دیکھ لوں۔ کیا ایسا ہو سکتا ہے کہ ”آتش فشاں“، لاہور کا ”سید مودودی“ نمبر دستیاب ہو جائے یا قاسمی صاحب کے انٹرویو کی نقل میسر آ جائے، تاکہ میں پورے اعتماد کے ساتھ، جو کچھ لکھنا چاہتا ہوں، لکھ سکوں۔

سنائے کہ قاسمی صاحب نے اپنے ”رواں دواں“ کے کالم میں تین چار ماہ قبل میرا بھی ذکر کیا ہے۔ اگر اس مخصوص کالم کی نقل دستیاب ہو سکے تو بڑا کرم ہوگا۔

ہندوستان میں میرا پتانی الوقت شعبہ [عمرانیات، علی گڑھ مسلم یونیورسٹی] ہی کا ہوگا۔ خدا کرے، آپ حضرات مع الخیر ہوں۔

والسلام

ابن فرید

جدہ، ۳۰ جولائی ۱۹۸۸ء

(۳۷)

باسم تعالیٰ

برادر دم ڈاکٹر ہاشمی صاحب! السلام علیکم ورحمۃ اللہ

آپ کا کرم نامہ مورخہ ۲۸ اکتوبر ۱۹۸۸ء مجھے وسط جنوری ۱۹۸۹ء میں موصول ہوا تھا، اس کے ساتھ ہی جریدہ ”کا بیدی نمبر“ بھی موصول ہوا، سراپا سپاس ہوں۔ جواب میں تاخیر کے لیے معذور ہوں۔ ۶ جنوری ۱۹۸۹ء کو میرے سب سے بڑے بھائی کا اچانک دماغ

کی [شریان] پھٹ جانے اور فالج کے حملہ کی وجہ سے انتقال ہو گیا۔ انا للہ وانا الیہ راجعون۔  
یہ سانحہ ہمارے لیے بہت بڑا تھا۔ ان کی مغفرت کی دعا کی درخواست ہے۔ اللہ تعالیٰ  
غریقِ رحمت کرے، آمین۔

آپ کو ایک پرانی زحمت دینا چاہتا ہوں، مجھے وہاں کی تازہ مطبوعات کی ضرورت ہے  
اور آئندہ بھی رہے گی۔ اگر آپ انھیں میرے لیے جمع کرتے رہیں اور حسبِ موقع ارسال  
کرتے رہیں تو بڑی نوازش ہوگی۔ جہاں تک ان کی قیمتوں کا سوال ہے تو اس طرف سے آپ  
مطمئن رہیں۔ ادا کی جائے ان شاء اللہ بروقت ہو جائے گی۔

فی الوقت مجھے مندرجہ ذیل کتابوں کی ضرورت ہے۔ اگر آپ پر بارِ خاطر نہ ہو تو  
میرے لیے جمع کر لیں:

۱۔ ”داناے راز“، حصہ دوم و سوم

۲۔ ”اقبال یورپ میں“، ڈوآنی (انگریزی یا اردو، جس شکل میں ہو)

۳۔ ”اردو میں ادبی تحریکیں“، ڈاکٹر انور سدید

۴۔ ”اردو کی مختصر ترین تاریخ“، ڈاکٹر انور سدید

(میں ان کو بھی لکھ رہا ہوں، اگر آپ تک پہنچا دیں تو اچھی بات ہے، ورنہ خرید  
لی جائیں۔)

انتظارِ نعیم صاحب نے اسعد گیلانی صاحب کے اپنے نام دو خطوط کی عکسی کاپیاں مجھے  
ارسال کی ہیں، جن سے معلوم ہوا کہ ۲۲، ۲۳، ۲۴ مارچ کو ”ادارہ علم و ادب“ کا اڈلین اجلاس  
ہونے جا رہا ہے۔ سید اسعد گیلانی صاحب نے میرا ذکر بھی کیا ہے، لیکن ابھی تک موصوف کا کوئی  
خط براہِ راست مجھے موصول نہیں ہوا ہے۔ کوئی پروگرام یا اطلاع، کچھ بھی موصول نہیں ہوئی ہے۔  
ایسی صورت میں شرکت کے لیے کوئی ارادہ نہیں کر پا رہا ہوں۔ وقت بے حد تنگ ہوتا جا رہا ہے۔  
خدا کرے، آپ حضرات مع الخیر ہوں۔

والسلام

ابن فرید

علی گڑھ، ۶ مارچ ۱۹۸۹ء

مکرم:

میں یہاں سے ریٹائر ہو چکا ہوں، ان شاء اللہ مئی کے آخر تک مستقلاً رام پور چلا جاؤں گا۔  
وہاں کا پتا پھر لکھوں گا۔

(۳۸)

باسم تعالیٰ

برادر دم! السلام علیکم

آپ کے تمام خطوط اور تمام مرسلہ کتابیں مع پلاسٹک بیگ موصول ہوئیں، سراپا پاس ہوں۔ میری واپسی سے جو خوشی آپ کو ہے، وہی خوشی مجھے ریٹائر ہو کر متاہلانہ زندگی گزارنے اور اپنے تحریر و تصنیفی کاموں کو جاری رکھنے کا موقع میسر آنے پر ہے۔ اللہ تعالیٰ کام کی آسانیاں فراہم کر دے۔

سلیم اختر صاحب کو نہیں الگ خط لکھ رہا ہوں۔

منظر عباس نقوی کی مذکورہ کتاب کی فوٹو کاپی میں نے کرائی ہے۔ دتی بھجوادوں گا، ان شاء اللہ۔ اسے دیکھا تو اقبال پر ایک مختصر عنوان میسر آ گیا۔ اب مجھے اس ترجمے کی ضرورت محسوس ہو رہی ہے، جو عبدالعزیز خالد نے کیا ہے۔ کیا وہ مجھے میسر آ سکتا ہے؟

مرزا سعید الظفر چغتائی صاحب ۳ کے بارے میں عرض ہے کہ وہی حضرت ہیں، جن کا وجود علی گڑھ میں ہے۔ دریا پاد کے ہیں، مولانا عبدالماجد دریا پادی کے عقیدت مند رہے ہیں۔ ان کے بارے میں جلد ہی معلومات حاصل کر کے مطلع کروں گا۔ ان کی کتاب ۳ کے بارے میں بھی مطلع کروں گا، باذن اللہ۔

ادبی کنونشن میں شرکت نہ کر سکنے کا قلق مجھے بھی ہے، لیکن وہ وقت میرے لیے مناسب نہیں تھا۔ اب اکتوبر نومبر میں آنے کے بارے میں سوچ رہا ہوں۔ پاکستان کا سفر یوں بھی ضروری نظر آنے لگا ہے کہ میں اپنی کتاب ”ہم عصر نقاد“ اس سال کے آخر تک مکمل کر لینا چاہتا ہوں۔ ۵ اس مقصد کے لیے مجھے کچھ پاکستان میں بھی تلاش و جستجو کرنی ہوگی۔ دیکھیے، اللہ تعالیٰ کیا فیصلہ کرتا ہے۔

خدا کرے، آپ حضرات مع الخیر ہوں۔

والسلام

ابن فرید

علی گڑھ، ۱۹ مئی ۱۹۸۹ء

چند خطوط اور بھی ملفوف ہیں، زحمت کر کے انھیں مکتوب الیہان تک پہنچا دیجیے، شکریہ!



مکرر:

میں جون کے پہلے ہفتہ میں مستظلاً رام پور منتقل ہو رہا ہوں، وہیں کے پتے پر جواب ارسال فرمائیے، جو حسب ذیل ہے:

Dr. Ibne Farid,  
c/o Dr. Ch. Rafi uddin Usmani,  
City Post Office Road,  
Rampur (U.P) 244901

(۳۹)

باسم تعالیٰ

برادرِ م! السلام علیکم

عنایت نامہ بصارت نواز ہوا، سراپا سپاس ہوں۔ آپ کے حادثہ کی اطلاع سے تشویش ہوئی۔ خدا کرے، اب آپ کا فریکچر ٹھیک ہو گیا ہو اور آپ معمول کے مطابق کام کرنے لگے ہوں، آمین۔ کیا لالا ہور میں اب صرف حادثے ہوتے ہیں؟!

منظر عباس نقوی کی اصل کتاب بالکل ناپید ہے۔ میں نے تو ان کا ذاتی نسخہ ان سے مانگ کر فونو کاپی کرائی تھی۔ بڑی مشکل سے دیا تھا۔ انھیں خطرہ تھا کہ میں واپس نہ کروں گا۔ جب واپس کر دیا تو بے حد شکر گزار ہوئے۔ ویسے یہ کتاب اتنی اہم بھی نہیں ہے کہ اس کا اصل نسخہ حاصل کیا جائے۔ میں نے انھیں کچھ مشورے دیے تھے، لیکن اب جب کہ بغیر ہلدی پھٹکری کے وہ پروفیسر ہو گئے ہیں اور آج کل شاید صدر شعبہ بھی ہیں تو کام کرنے سے کیا فائدہ! اچھا ہوا کہ آپ کو چغتائی صاحب کی کتاب کے کوائف مل گئے۔ رام پور آ جانے کے بعد ان سے ملاقات کی کوئی سبیل بھی نہیں رہی ہے۔

محمد یوسف اصلاحی صاحب ۲۰ آج کل کویت گئے ہوئے ہیں۔ میری ان سے ملاقات نہ ہونے کے برابر ہوتی ہے۔ بہر حال جب بھی ملاقات ہوئی، آپ کا سلام اور ”شکوہ جواب شکوہ“ کا تقاضا کر دوں گا۔ اقبال کے شکوہ کے ساتھ آپ کا شکوہ بھی ان سے کر دوں گا۔

میں شاید ۶ سے ۱۲ جنوری ۱۹۹۰ء تک جامعہ ازہر، قاہرہ کے سیمینار میں شرکت کے لیے مصر جاؤں۔ یہ ارادہ محکم اُس وقت ہوگا، جب ویزا اور ٹکٹ آ جائے گا۔ واپسی پر عمرہ کرتا

ہوا کراچی و لاہور بھی حاضر ہوں گا، بشرطیکہ پاکستان کا ویزا مل جائے۔ اگر ویزا کے لیے وہاں کسی صاحب کا پتے دینے کی ضرورت ہو تو کس کا پتا دیا جائے؟  
خدا کرے، آپ مع متعلقین مع الخیر ہوں۔

مقالہ کے آف پرنٹ کا شکریہ۔ مضمون معیاری و تحقیقی ہے، لیکن شاید شبلی پرستوں کو پسند نہ آیا ہو۔

میں نے آپ سے عبدالعزیز خالد کی کتاب ”اقبال کے خطوط، عطیہ کے نام“ کا تقاضا کیا تھا، شاید آپ بھول گئے۔

والسلام

ابن فرید

رام پور، ۷ دسمبر ۱۹۸۹ء

مکرر:

دونوں خطوط مکتوب الیہ حضرات کو دے دیجیے گا، شکریہ!

(۴۰)

باسم تعالیٰ

برادر دم ڈاکٹر ہاشمی صاحب! السلام علیکم

آپ لوگوں سے رخصت ہوا تو بہت سی یادیں اپنے ساتھ لایا۔ اکثر آپ لوگوں کا ذکر ہوتا رہتا ہے۔ آپ لوگوں کے خلوص و محبت نے دل جیت لیا، اللہ سبحانہ تعالیٰ آپ سب کو جزاے خیر دے۔

آپ نے جو خطوط دیے تھے، وہ یہاں پہنچنے ہی ڈاک سے روانہ کر دیے تھے۔ انتظار نعیم صاحب کو بھی آپ کا خط ارسال کر دیا تھا۔ امید ہے کہ وہ توجہ کریں گے۔

منظر عباس نقوی صاحب کی کتاب کا فوٹو اسٹیٹ میں نے بھائی کو دے دیا تھا، امید ہے کہ اب تک انھوں نے آپ کو بھیج دیا ہوگا۔

شاذلی صاحب کے مضمون کی نقل جلد ارسال کروں گا، ان شاء اللہ۔ پہلے اسے تلاش تو کر لوں۔

بقیہ کتابیں اسی وقت دستیاب ہو سکیں گی، جب میں خود وہلی جاؤں گا۔  
 عبدالعزیز خالد کے ترجمہ ”خطوط اقبال، بنام عطیہ فیضی“ کی فوٹو کاپی عنایت کر دیجیے  
 گا۔ کچھ کتابیں ڈاک سے ارسال کر دیجیے، عنایت ہوگی۔

خدا کرے، آپ مع الخیر ہوں۔ پرسانِ حال سے سلام علیک کہیے۔ کچھ خطوط اپنے  
 ہمسایوں تک پہنچا دیجیے۔

ریاض احمد کے نام کا خط صابر قرنی صاحب ۲ کو دے دیجیے گا۔

والسلام

ابن فرید

رام پور، ۲۲ فروری ۱۹۹۰ء

(۴۱)

باسم تعالیٰ

برادرِ م! السلام علیکم

ایک خط اس سے قبل ارسال کر چکا ہوں، امید ہے، موصول ہو گیا ہوگا۔  
 آپ کا ارسال کردہ کتابوں کا دوسرا پیکٹ بھی موصول ہو گیا تھا۔ اگر اب بھی کچھ  
 کتابیں باقی رہی گئی ہوں (مجھے یاد نہیں) تو ارسال کر دیجیے گا۔

م رخ شاذلی کے مضمون ”اقبال... ایک فرقہ پرست شاعر“ کی فوٹو کاپی ارسال کر رہا  
 ہوں۔ اس میں سردار جعفری! پر گرفت نہیں ہے۔ اس کے معنی یہ ہیں کہ وہ مضمون کوئی اور ہے  
 اور کسی اور رسالے میں شائع ہوا ہے۔ بہر حال جیسے ہی وہ ہاتھ لگا، اس کی فوٹو کاپی بھی ارسال  
 کر دوں گا۔

آپ نے جن کتابوں کی فہرست لکھ کر عنایت کی تھی، ان کی تلاش میں بھی ہوں،  
 دستیاب ہوتے ہی ارسال کر دوں گا۔

خدا کرے، آپ مع الخیر ہوں۔ تمام احباب و رفقا سے سلام علیک کہیے گا۔

والسلام

ابن فرید

رام پور، ۴ مارچ ۱۹۹۱ء

(۴۲)

باسمِ تعالیٰ

برادرِ ہاشمی صاحب! السلام علیکم

مختدر ہوں کہ ایک عرصے سے آپ سے مراسلاتی رابطہ قائم نہ رکھ سکا۔ بیماریوں نے کچھ ایسا طویل کھینچا کہ پورے آٹھ مہینے زندگی سے خارج ہو گئے۔ پھر بھی اللہ سبحانہ تعالیٰ کا شکر ہے کہ اس نے دوبارہ کام کرنے کے لائق بنا دیا۔

”خطوطِ اقبال، بنام عطیہ فیضی“ مترجمہ منظر عباس نقوی کی دوبارہ نقل تیار کر کے ارسال کر رہا ہوں۔ آپ نے کتابوں کی جو فہرست دی تھی، وہ میں نے کہیں حفاظت سے رکھ دی ہے، ان شاء اللہ مل جائے گی۔ اس میں سے جو کتابیں مل جائیں گی، خرید کر ارسال کر دوں گا۔

چند خطوط ارسال کر رہا ہوں، مکتوب علیہان [کذا] کو ارسال کر دیں، عین نوازش ہوگی۔

آج کل آپ کی مصروفیات کیا ہیں؟

خدا کرے، آپ سب حضرات مع الخیر ہوں۔ پرسانِ حال سے سلام علیک کہیے۔

اس پیکٹ کے موصول ہونے پر مطلع کیجیے گا۔

والسلام

ابن فرید

رام پور، ۵ ستمبر ۱۹۹۲ء

پشت ورق بھی ملاحظہ فرمائیں:

(۴۳)

باسمِ تعالیٰ

برادرِ ہاشمی صاحب! السلام علیکم

یہ خط دو سال سے لکھا رکھا ہے، لیکن ہر بار کوئی نہ کوئی صورت ایسی پیدا ہو جاتی ہے کہ خط ارسال کرنا رہ جاتا ہے۔ ۲۵ مئی ۱۹۹۴ء کو شاید یہ چلا جاتا، لیکن جب معلوم کرایا تو پتا چلا کہ قاصد تو صبح ہی جا چکے ہیں۔ اب دوبارہ اپنے شاگرد جمیل احمد شمسی انجینئر کے ذریعے ارسال کر رہا ہوں۔ خدا کرے، اس بار مایوسی نہ ہو۔

آپ کو کتابوں کا پیکٹ ارسال کیا تھا، آپ نے اس کی رسید سے بھی مطلع نہ کیا، اس قدر خاموشی کیوں!

کوئی آنے جانے والا ہو تو عبدالغنی صاحب کی کتاب ”Iqbal as Poet“ ارسال کر دیجیے گا، اضرت ہے۔ شاید اس کا حصول آپ کے لیے آسان ہو۔ خدا کرے، آپ مع الخیر ہوں۔ سب سے سلام علیک کہیے گا۔

والسلام

ابن فرید

رام پور، ۲۳ جون ۱۹۹۴ء

(۴۴)

باسم تعالیٰ

برادر مڈاکٹر ہاشمی صاحب! السلام علیکم

آپ کے والد صاحب کے انتقال کی خبر ہفتہ وار ”ہماری زبان“ سے موصول ہوئی، انتہائی صدمہ ہوا۔ اللہ تعالیٰ انھیں غریقِ رحمت کرے اور آپ لوگوں کو جزائے خیر و صبر جمیل عطا فرمائے، آمین۔ مرحوم سے صرف ایک مختصر سی ملاقات منصورہ کی مسجد میں ہوئی تھی۔ حیدرآباد کے اجتماع ارکان میں اس لیے شرکت ممکن ہو گئی تھی کہ یہاں رام پور سے پندرہ ارکان گئے تھے۔ ان لوگوں نے میری مدد کی، بالکل احساس ہی نہ ہوا کہ میں عالم سفر میں ہوں۔ اس کے علاوہ بھی سفر کرتا ہوں تو کوئی نہ کوئی ساتھی تلاش کر لیتا ہوں۔

رسالہ ”حجاب“ ان شاء اللہ ڈاک سے رجسٹرڈ ارسال کروں گا۔ لوگ ساتھ لے جانے سے گھبراتے ہیں، کیوں کہ بارڈر پر سیکورٹی والے بے حد پریشان کرتے ہیں۔ بہر حال جلد ہی ایک ساتھ چند ایک پرچے ارسال کر دوں گا۔ ویسے اب میں نے یہ کارروائی شروع کر دی ہے کہ رسالہ انٹرنیٹ پر دکھایا جایا کرے، اس طرح بہت کچھ ترسیل کا مسئلہ حل ہو جائے گا، ان شاء اللہ۔

آپ کی فرمائش پر اپنے مختصر حالات و کوائف ارسال کر رہا ہوں۔ ایک زمانے میں جناب حفیظ الرحمن احسن صاحب ”سیارہ“ کا ایک گوشہ شائع کرنا چاہتے تھے، میں نے ان کو چند ایک انٹرویو کی نقول، مضامین اور افسانے وغیرہ ارسال کیے تھے۔ اگر ان کے پاس محفوظ ہوں اور وہ ان

کی نقول آپ کو دینے کو رضامند ہوں تو ان سے لے لیجیے، ورنہ مجھے لکھیے، میں آپ کو ایک بار اور ارسال کر دوں گا۔ اگر آپ اپنی ضرورت کی نوعیت سے مطلع کرتے تو میں اس نوعیت سے سوچتا۔

”ترجمان القرآن“ کے چند پرچے، دو سال ہوئے، آئے تھے۔ اس کے بعد جلد ہی یہ سلسلہ منقطع ہو گیا۔ ہم ”حجاب“ سادہ ڈاک سے پاکستان اس لیے نہیں بھیجتے ہیں کہ وہ موصول ہونے والے تک نہیں پہنچتا۔ بہتر طریقہ یہی ہوتا ہے کہ چند ایک پرچے اکٹھا کر کے رجسٹری سے ارسال کر دیے جائیں۔ ”ترجمان القرآن“ شاید اس وجہ سے بند ہو گیا کہ ”حجاب“ وہاں موصول نہ ہوتا ہوگا، جب کہ ہم عام ڈاک سے انہیں برابر بھیجتے رہے تھے۔

میری کتابیں ابھی تک شائع نہیں ہوئی ہیں۔ اگر شائع ہوں گی تو آپ حضرات کو ضرور پہنچیں گی۔ اب چھپوانے کی سوچ رہا ہوں۔  
خدا کرے، آپ حضرات مع الخیر ہوں۔

والسلام

ابن فرید

رام پور، ۲۱ اپریل ۱۹۹۸ء

(۳۵)

باسمہ تعالیٰ

برادر دم ڈاکٹر ہاشمی صاحب! السلام علیکم

ایک خط اس سے قبل ایک صاحب کی معرفت دستی بھیج چکا ہوں، خدا کرے، آپ تک پہنچ گیا ہو۔ پھر بھی تمام شبہات کے ازالے کے طور پر اپنا سوانحی خاکہ دوبارہ ارسال کر رہا ہوں، تاکہ آپ کی ضرورت پوری ہو سکے۔

”حجاب“ کے ۱۹۹۸ء کے شروع نصف سال کے شمارے ارسال کر رہا ہوں۔ کچھ پیکٹ دوسروں کو بھی پہنچانے ہیں، اس کی زحمت آپ کو دے رہا ہوں، معذرت کے ساتھ!  
میری جو بھی کتاب، جیسے ہی، شائع ہوگی، آپ احباب کو ارسال کر دی جائے گی، اطمینان رکھیں۔

”ترجمان القرآن“ موصول نہیں ہو رہا ہے۔ ہم دونوں کو اس کے مطالعہ کا اشتیاق رہتا ہے، توجہ فرمائیں۔  
خدا کرے، آپ حضرات مع الخیر ہوں۔

والسلام

ابن فرید

رام پور، ۳ جون ۱۹۹۸ء

(۳۶)

باسم تعالیٰ

برادر دم ڈاکٹر ہاشمی صاحب! السلام علیکم

ایک عرصہ کے بعد آپ کو خط لکھ رہا ہوں۔ اس دوران آپ لوگوں کی یاد بہت آتی رہی۔ حسن اتفاق کہ اس بار جناب محمد حمید انصاری صاحب نے ایک موقع فراہم کر دیا ہے تو اس سے فائدہ اٹھا رہا ہوں۔

میں نے مارچ ۱۹۹۹ء میں آپ کو اور تحسین فراقی صاحب، نعیم صدیقی صاحب، حفیظ الرحمن احسن صاحب اور پروفیسر خورشید احمد صاحب کو ”حجاب“ کے دس مہینے کے شمارے پیکٹ میں سادہ ڈاک سے بھیجے تھے۔ میرے ملازم نے سادہ ہوائی ڈاک سے ارسال کر دیے تھے۔ امید ہے، تقریباً نہیں ہے کہ وہ پیکٹ آپ حضرات کو پہلے ہوں گے۔

”ترجمان القرآن“ برابر موصول ہو رہا ہے، اس کا بہت بہت شکریہ۔ اسی کے ذریعہ یہ خبر ملی کہ ”تذکرہ مودودی“ کی جلد دوم و سوم شائع ہو گئی ہیں اور ان میں سے ایک جلد میں میرا مضمون ہے۔ مجھے ان دونوں جلدوں کے مطالعے کا بے حد اشتیاق ہے۔ اگر آپ یہ دونوں جلدیں مجھے رجسٹرڈ ڈاک سے بھجوا دیں تو بے حد عنایت ہوگی۔ ان کی قیمت اور صرفہ ڈاک سے مجھے مطلع کریں، میں ان شاء اللہ وہیں پاکستان میں ادا کرادوں گا، اطمینان رکھیں۔

میرا ایک مضمون ہے: ”Islamic Social System“ یہ میں نے انگریزی میں لکھا تھا۔ مضمون طویل ہے، اس لیے اردو میں ترجمہ کرنے کی ہمت نہیں ہو سکی ہے۔ اگر کوئی صاحب اس کا ترجمہ اردو میں کر ڈالیں اور ”ترجمان القرآن“ میں شائع ہو جائے تو ایک بڑی کمی کا ازالہ ہو جائے گا۔ کیا ایسا ممکن ہو سکتا ہے؟

”عجاب“ کے دو خاص نمبر اور ایک تازہ شمارہ ارسال کر رہا ہوں۔ امید ہے کہ یہ نمبر آپ کو پسند آئیں گے۔ اگر ممکن ہو تو ”ترجمان القرآن“ میں تبصرہ کر دیں۔  
خدا کرے، آپ بخیر و عافیت ہوں۔ سب سے سلام علیک کہیے۔

والسلام

ابن فرید

رام پور، ۲۴ نومبر ۱۹۹۹ء

(۴۷)

باسمِ تعالیٰ

برادرِ مڈاکٹر ہاشمی صاحب! السلام علیکم

میں نے اس سے قبل ایک صاحب کی معرفت ”عجاب“ کے دو شمارے اور ایک خط ارسال کیا تھا، امید ہے، موصول ہو گئے ہوں گے۔ اب ایک شمارہ بابت ماہ دسمبر ۱۹۹۹ء بھی ارسال کر رہا ہوں۔ اس پیکٹ میں چند احباب کے لیے بھی یہی شمارہ ملفوف ہے، امید ہے کہ ان تک آپ پہنچادیں گے۔

محترم آسی ضیائی صاحب! کے لیے دونوں خاص نمبر اور نومبر دسمبر کے شمارے ارسال کر رہا ہوں، امید ہے کہ انہیں بھی آپ پہنچادیں گے۔

آپ کے تبصرے سے ہی علم ہوا کہ ”تذکرہ مودودی“ کی دو جلدیں دوم و سوم شائع ہو گئی ہیں، مشکور ہوں کہ آپ نے میرے مضمون کو خاص اہمیت دی۔ اس امر نے ان دونوں جلدوں میں خصوصی دل چسپی پیدا کر دی ہے۔

مہربانی کر کے یہ دونوں جلدیں مجھے ارسال کر دیں۔ ”عجاب“ کی نائب مدیرہ پروین فاطمہ کراچی سے آپ کو یہ خط ارسال کر رہی ہیں۔ کتابیں انہیں کے تپے پر ارسال کر دیں۔ ان کی قیمت اور ڈاک خرچ مجھے لکھ دیں، تاکہ میں آپ کو مذکورہ رقم ارسال کرادوں۔ آپ اطمینان رکھیں، واجبات کی ادا کی فوراً کرادوں گا، ان شاء اللہ۔ ساتھ ہی یہ بھی ضرور لکھ دیجیے گا کہ ایک امریکی ڈالر کتنے پاکستانی روپے کے برابر ہے۔ یہ اس وجہ سے کہ چیک ڈالر میں آئے گا۔ اس میں آپ کو کرنسی اسپیج میں فائدہ رہے گا۔



اصولاً تو مجھے وہ جلد اعزازی ملنی چاہیے، جس میں میرا مضمون ہے۔  
 پروین فاطمہ اپنا کراچی کا پتا لکھ دیں گی۔  
 خدا کرے، آپ مع متعلقین مع الخیر ہوں۔

والسلام

ابن فرید

رام پور، ۱۱ جنوری ۲۰۰۰ء

(۲۸)

باسم تعالیٰ

رام پور، ۲۶ جون ۲۰۰۰ء

برادر دم ڈاکٹر ہاشمی صاحب! السلام علیکم

آپ کے دونوں خطوط موصول ہوئے، لیکن میں اپنی صحت کی مسلسل خرابی کی وجہ سے  
 جواب نہ دے سکا۔ حجاب ارسال کرنے میں تاخیر بھی اسی وجہ سے ہوئی، معتذر رہوں۔

”تذکرہ موردی“ کی جلد دوم و سوم آپ SURFACE MAIL سے رجسٹرڈ بھیج دیں،  
 مجھے دیر یا سویر مل ہی جائیں گی۔ SURFACE MAIL میں ڈاک خرچ بہت کم ہوگا،  
 لیکن حفاظت کے طور پر رجسٹری کرانا ضروری ہے، ورنہ مجھے موصول نہ ہوں گی۔ آپ کی اس  
 کرم فرمائی کے لیے بے حد تشکر ہوں گا۔

اس سلسلے میں آپ سے گزارش ہے کہ اس کی قیمت اور ڈاک خرچ ضرور لکھ دیں۔  
 میں اپنے بیٹے کے ذریعے ارسال کرا دوں گا۔ اس سلسلے میں تکلف کرنے کی ضرورت نہیں ہے۔  
 میری کوئی کتاب فی الحال شائع نہیں ہوئی ہے، جیسے ہی کوئی کتاب شائع ہوگی،  
 آپ حضرات کو ارسال کرا دوں گا۔

خدا کرے، آپ مع متعلقین مع الخیر ہوں۔ اپنا فون نمبر لکھ دیجیے گا۔

والسلام

ابن فرید

حواشی:

خط نمبر ۱:

۱۔ بیسویں صدی پہلی کیشنز، دہلی نے مکتوب الیہ کی مرتبہ کتاب ”مخطوط اقبال“ (مکتبہ خیابان ادب، لاہور، ۱۹۷۶ء) کا عکسی اڈیشن بنا اجازت شائع کر دیا تھا، تاہم مکتوب الیہ کے مطالبے پر ناشر نے ”مخطوط اقبال“ کے چند نسخے انھیں ارسال کر دیے۔

۲۔ پروفیسر آل احمد سرور (۹ ستمبر ۱۹۱۱ء - ۹ فروری ۲۰۰۲ء) سے مکتوب الیہ کی پہلی ملاقات اقبال کا گھر میں (لاہور، ۲۲ تا ۲۹ دسمبر ۱۹۷۷ء) کے موقع پر ہوئی تھی، جس میں انھوں نے سرور صاحب کو بتایا تھا کہ ”مخطوط اقبال“ اور ”اقبال بحیثیت شاعر“ شائع ہو چکی ہیں۔ اس اطلاع سے ابن فرید صاحب سمجھے کہ ہاشمی صاحب کا پی ایچ ڈی کا مقالہ مکمل ہو کر شائع ہو گیا ہے۔ دراصل یہ مقالہ ۱۹۸۰ء میں پایہ تکمیل کو پہنچا، ۱۹۸۱ء میں یونیورسٹی نے اس پر سند عطا کی اور ۱۹۸۲ء میں اقبال اکادمی پاکستان، لاہور کی طرف سے کتابی صورت میں بعنوان ”تصانیف اقبال کا تحقیقی و تفسیری مطالعہ“ شائع ہوا۔

۳۔ (تقدیمی مضامین کا مجموعہ) ”چہرہ بس چہرہ“، مطبوعہ ایجوکیشنل بک ہاؤس، علی گڑھ۔

۴۔ ڈاکٹر غلام حسین اعظمی (م: ۲۷ اکتوبر ۲۰۰۲ء) آزاد کشمیر کے متعدد کالجوں میں اردو کے استاد رہے اور بطور پرنسپل گورنمنٹ کالج، بھمبر سبک دوش ہوئے۔

خط نمبر ۲:

۱۔ ڈاکٹر غلام حسین ذوالفقار (۱۵ اگست ۱۹۲۳ء - ۱۳ جون ۲۰۰۷ء) معلم، مؤرخ، محقق، نقاد، استاد و صدر شعبہ اردو، اور پائل کالج، لاہور؛ استاد اردو، استنبول یونیورسٹی؛ سیکرٹری بزم اقبال، لاہور؛ تاریخ ادبیات اردو، اقبالیات، اکبر الہ آبادی اور مولانا ظفر علی خاں اُن کی دل چسپی کے خاص موضوعات تھے۔ یہاں اشارہ ہے اُن کے مضمون ”اقبال کے عمرانیاتی تصورات“ کی طرف، جس کا تراشا ابن فرید صاحب کو ارسال کیا گیا تھا۔ یہ مضمون بعد میں ڈاکٹر صاحب کی کتاب ”اقبال“ میں شامل ہوا (مطبوعہ: اقبال اکادمی پاکستان، لاہور، ۱۹۸۷ء)۔

۲۔ یہاں اشارہ ہے اُن کے مضمون ”کلام اقبال میں عمرانیاتی حرکیات“ کی طرف، جو سيارہ کے شمارہ ۳۹ (دسمبر ۱۹۹۵ء) میں شائع ہوا تھا۔ اب یہ مضمون اُن کے مجموعہ ”مغنیں، ہم اور ادب“ میں شامل ہے۔

۳۔ اقبال کی بعض انگریزی تحریروں کے بارے میں متعدد غلط فہمیاں پائی جاتی تھیں، مثلاً عبدالواحد مینجی نے ”مذہب، بیضا پر ایک عمرانی نظریہ“ (خطبہ علی گڑھ) کو اسلام as a Moral & Political Ideal کا ترجمہ بتایا

ہے، یہ بات درست نہیں ہے؛ خطبہ علی گڑھ کا عنوان ہے: The Muslim ... A Sociological Study

Community۔ مینی صاحب کے حوالے سے ابن فرید صاحب بھی الجھن کا شکار تھے، تاہم مکتوب الیہ نے بذریعہ خط صورت حال کی وضاحت کر دی۔ ابن فرید صاحب کو خطبہ علی گڑھ کے انگریزی متن کی تلاش بھی تھی،

جو اس زمانے میں کہیں دستیاب نہ ہو سکا۔ ہاشمی صاحب کو حسن اتفاق سے مذکورہ مضمون کا اصل مسودہ ۱۹۸۰ء میں جاوید منزل، لاہور سے دستیاب ہو گیا، جسے انھوں نے اپنے پی ایچ ڈی کے مقالے میں بطور ضمیمہ شامل کر لیا، نیز اس کی نقل ابن فرید کو ارسال کر دی تھی۔

۲۲ خواجہ منظور حسین (۱۹۰۳ء-۲۰/ اگست ۱۹۸۶ء) استاد انگریزی، مسلم یونیورسٹی اور گورنمنٹ کالج، لاہور (یہاں پرنسپل بھی رہے)۔ ان کی کتاب ”اقبال اور دوسرے شعرا“ کا ذکر ہے (بیمٹھل بک فاؤنڈیشن، اسلام آباد، ۱۹۷۷ء)۔  
خط نمبر ۳:

۱۔ مطبوعہ: الفاظ، علی گڑھ، جنوری فروری ۱۹۷۹ء

۲۔ Letters of Iqbal، مطبوعہ: اقبال اکادمی پاکستان، لاہور، ۱۹۷۸ء

۳۔ اس کا ذکر مراسلہ نمبر ۲ کے حاشیہ نمبر ۳ میں آچکا ہے۔

خط نمبر ۳:

۱۔ عبداللطیف اعظمی (۱۹۱۷ء-۲۰۰۲ء) مصنف، مؤلف، مترجم، ادیب، مدیر جامعہ دہلی۔ مزید دیکھیے: ڈاکٹر رفیع الدین ہاشمی صاحب کا ان پر تعزیتی شذرہ مطبوعہ: ”اقبالیات“، لاہور، شمارہ جنوری تا مارچ ۲۰۰۳ء

۲۔ اسد یار خاں، جو علی گڑھ کے اشاعتی ادارے ایجوکیشنل بک ہاؤس کے مالک بھی ہیں۔

۳۔ مکتوب الیہ اس خدمت کے لیے رضا مند تھے، مگر اسد یار خاں کے اپنے عزم سطر پاکستان کے سبب اس کی ضرورت نہ رہی۔ اس کا ذکر مراسلہ نمبر ۵، مرقومہ ۱۸ مارچ ۱۹۷۹ء میں ہے۔

۴۔ ڈاکٹر غلام عمر خاں

۵۔ شمیم احمد (۱۹۳۳ء-۱۹۹۳ء) معلم، ادیب، نقاد، کالم نگار، محقق، استاد اردو، بلوچستان یونیورسٹی، کوئٹہ و جامعہ کراچی۔ ان کے تنقید مضامین کے متعدد مجموعے شائع ہو چکے ہیں، مثلاً ”۲+۲=۵“، ”نثر ش قلم“، ”زاویہ نظر“، سوال یہ ہے وغیرہ۔

۶۔ جیلانی کامران (۱۹۲۶ء-۲۰۰۳ء) معلم، شاعر، ادیب، نقاد، دانش ور، کالم نگار، استاد انگریزی، گورنمنٹ کالج، لاہور؛ پرنسپل، گورنمنٹ کالج، راولپنڈی و ایف سی کالج، لاہور۔ متعدد کتابوں کے مصنف۔ مکتوب الیہ نے ان کی کتاب ”اقبال اور اس کا عہد“ (مطبوعہ: مکتبہ عالیہ، لاہور، ۱۹۷۷ء) ابن فرید کو ارسال کر دی تھی۔

۷۔ دراصل ”Stray Reflection“ علامہ اقبال کی لوٹ بک یا ڈائری کا نام ہے (مطبوعہ: شیخ غلام علی اینڈ سز، لاہور، ۱۹۶۱ء طبع اول) ابن فرید نے یہاں یہ ترکیب ’مزید یا نہیں نوشت‘ یا ’چند متفرق امور کے مفہوم میں استعمال کی ہے۔

۸۔ ڈاکٹر سلیم اختر (پ: ۱۱/ مارچ ۱۹۳۳ء) معلم، نقاد، افسانہ نگار، مؤرخ ادب اردو، سفر نامہ نگار، استاد، گورنمنٹ کالج، لاہور۔ حال: ورننگ پروفیسر اردو، ایجوکیشن یونیورسٹی، لاہور۔ متعدد کتابوں کے مصنف و مؤلف۔

۹۔ [اللہ وس] فضل بن اللہ (م: ۱۹۸۸ء) صحافی، ادیب، افسانہ نگار، انشائیہ نگار، مترجم؛ ڈپٹی سیکرٹری (حکومت پنجاب) کی حیثیت سے سبک دوش ہوئے؛ ۱۹۷۶ء سے ۱۹۸۳ء تک ”سیارہ“، لاہور کے مدیر انتظامی اور مدیر معاون رہے اور ماہ نامہ ”پاک ڈائجسٹ“ بھی جاری کیا۔

خط نمبر ۵:

ڈاکٹر مبین الدین عقل (پ: ۲۵ جون ۱۹۳۷ء) معلم، محقق، مورخ، نقاد۔ ایک برس نیچلز یونیورسٹی، اٹلی اور سات برس ٹوکیو یونیورسٹی آف فارن سٹڈیز، جاپان میں اردو کے استاد رہے۔ بطور صدر شعبہ اردو، جامعہ کراچی سے ۲۰۰۵ء میں سبک دوش ہوئے۔ متعدد کتابوں کے مؤلف و مصنف۔ عقل صاحب ڈی لٹ کی ڈگری بھی رکھتے ہیں۔

۲۷ ہن فرید شاہان کی کتاب ”اقبال اور اس کا عہد“ میں حوالہ تلاش کرتے رہے، جو نہیں ملا۔ مرزا قادیانی کا ذکر جیلانی کمران کی کتاب ”تقید کا نیا پس منظر“ (مکتبہ ادب جدید، لاہور، ۱۹۶۳ء) میں صفحہ ۸۶، ۸۵ پر موجود ہے۔ سلبرو فیئر شمیم خلی (پ: ۷ مئی ۱۹۳۹ء) معلم، ادیب، نقاد، استاد اردو، جامعہ ملیہ اسلامیہ، نئی دہلی؛ مدیر جامعہ دہلی۔ متعدد کتابوں کے مصنف و مؤلف۔

۳ اختر اور یونوی (۱۹۱۰ء-۱۹۷۷ء) معلم، شاعر، افسانہ و ناول نگار، ڈراما نگار، محقق؛ استاد اردو، پٹنہ کالج۔ ۵۷ھیم صدیقی (۱۹۱۶ء-۲۵ ستمبر ۲۰۰۲ء) صحافی، ادیب، شاعر، نقاد؛ تحریک ادب اسلامی کے نمایاں علم بردار؛ مدیر چراغ راہ کراچی؛ مدیر اعلیٰ ”سیارہ“، لاہور۔ جماعت اسلامی پاکستان کے ایک اہم رہنما۔ ۱۶ اس کتاب پر مکتوب الیہ کا تبصرہ ”سیارہ“، کے شمارہ ۸۰ میں شائع ہوا تھا۔

بے ”اقبال اور اس کا عہد“، مکتبہ عالیہ، لاہور، ۱۹۷۷ء

۸ کتابی سلسلہ ”محراب“ احمد مشتاق اور ڈاکٹر سمیل احمد خاں مل کر شائع کیا کرتے تھے۔ ۱۹۷۷ء سے ۱۹۹۰ء تک وقفوں وقفوں سے اس کے آٹھ نوپرچے شائع ہوئے۔

۹ محمد حسن مسکری کے مجموعہ مضامین کا درست نام ”وقت کی راگنی“ ہے، جس کا ذکر اگلے خطوط میں بھی ملے گا۔ ۱۰ ممتاز شیریں کا تنقیدی مجموعہ ”معیار“ بازار میں تو دستیاب نہ تھا، تاہم حسن اتفاق سے مکتوب الیہ کو اس کا ایک نسخہ اتار لیا، لاہور کے فٹ پاتھ (پرانی کتب کے ذخیرے) سے مل گیا، جو انھوں نے ارسال کر دیا۔ ۱۱ مکتوب الیہ نے ایلپس کی مجلس شوریٰ پر مفصل مضمون کتاب میں شامل کر دیا تھا۔

خط نمبر ۶:

۱۲ کفایت اللہ (م: ۲۱/۲۲ فروری ۱۹۹۹ء) مالیر کوٹلہ (مشرقی پنجاب) معلم اور کتاب دوست؛ کتابوں سے غیر معمولی دل چسپی کے باعث ہر سال پاکستان آتے تو کثیر تعداد میں بھارتی اردو کتب، بالخصوص اقبالیات پر تازہ بھارتی مطبوعات اپنے ساتھ لے آتے، جو ان دنوں پاکستانیوں کے لیے نعمت فیر مترقبہ سے کم نہ تھیں۔

۱۳ ڈار صاحب سے ابن فرید کی مراد بشیر احمد ڈار (۱۹۰۸ء-۲۹ مارچ ۱۹۷۹ء) ہے، جن کا مرتب کردہ مجموعہ ”Letters & Writings of Iqbal“ کے نام سے اقبال اکادمی، کراچی سے شائع ہوا تھا، جو ہاشمی صاحب نے انہیں بھجوا دیا تھا۔

خط نمبر ۷:

۱ ڈاکٹر رفیع الدین ہاشمی نے اپنا پی ایچ۔ ڈی کا مقالہ بعنوان ”تصانیب اقبال کا تحقیقی و توثیقی مطالعہ“ ۱۳ جولائی ۱۹۸۰ء کو جامعہ پنجاب، لاہور میں جمع کر دیا تھا، جس پر جامعہ نے مئی ۱۹۸۱ء میں ڈگری تفویض کر دی۔

خط نمبر ۸:

۱ نومبر ۱۹۸۰ء میں مکتوب الیہ کا جدول گورنمنٹ کالج، سرگودھا سے گورنمنٹ کالج، لاہور ہو گیا۔  
۲ ڈاکٹر سلیم اختر (پ: ۱۹۳۳ء) معروف نقاد اور ادیب۔ اُس زمانے میں گورنمنٹ کالج، لاہور کے شعبہ اردو میں ہاشمی صاحب کے رفیق کار تھے۔ آج کل ایجوکیشن یونیورسٹی، لاہور سے وابستہ ہیں۔  
۳ سلیم احمد (۱۹۲۷ء-۱۹۸۳ء) ادیب، نقاد، محقق، ڈراما نگار، افسانہ نگار، شاعر اور صحافی۔  
۴ جن کا ناول ”ٹوٹی ہوئی بوتل کے چند چمک دار ٹکڑے“ سے شائع ہو چکا ہے۔  
۵ مراد ہیں: فضل بن اللہ، نائب مدیر سیارہ، دیکھیے: خط ۴، حاشیہ ۸۔

خط نمبر ۹:

۱ ڈاکٹر عبدالمغنی (۱۹۳۶ء-۲۰۰۶ء) معلم، نقاد، اقبال شناس، ادیب، مترجم۔ بھارت میں اردو زبان کی ترویج و فروغ کے لیے زندگی بھر سرگرم عمل رہے۔ وہ ادب اسلامی کی تحریک کے ایک نمایاں سرپرست بھی تھے۔  
حرید دیکھیے: ان پر ڈاکٹر رفیع الدین ہاشمی کا مضمون، مطبوعہ ”ترجمان القرآن“، لاہور، اکتوبر ۲۰۰۶ء۔  
۲ غالب پروفیسر عمر حیات مخوری، کی کتاب اقبال اور مودودی کا تقابلی جائزہ (دہلی) مراد ہے۔ معلم، نقاد اور ادیب؛ صدر شعبہ اردو، انجمن کالج بیٹکل، کرناٹک (بھارت)۔ تصانیف میں ”علامہ اقبال اور آزادی ہند“، ”اقبال اور مودودی کا تقابلی جائزہ“، ”غالب ہائز اوڈ“، ”نگار خانہ سخن“ شامل ہیں۔  
۳ ”سئیں، ہم اور ادب“ پر ہاشمی صاحب کا لکھا ہوا یہ تبصرہ نما مضمون ”سیارہ“ نومبر دسمبر ۱۹۸۰ء (ص ۲۵۵ تا ۲۵۶) میں شائع ہوا تھا۔

۴ ڈاکٹر وزیر آغا (پ: ۱۸ مئی ۱۹۲۲ء) شاعر، نقاد، انشائیہ نگار اور ادیب۔ ان کی شخصیت تعارف کی محتاج نہیں۔  
۵ ڈاکٹر وزیر آغا کے صاحب زادے ڈاکٹر سلیم آغا قولپاش (پ: ۲۲ نومبر ۱۹۵۶ء) بھی نقاد، انشائیہ نویس اور افسانہ نگار ہیں۔ اُن کا ڈاکٹریٹ کا مقالہ ”جدید اردو افسانے کے رجحانات“ انجمن ترقی اردو پاکستان کراچی سے ۲۰۰۰ء میں شائع ہو چکا ہے۔ یہاں ان کے انشائیوں کے مجموعے ”سرگوشیاں“ (۱۹۸۰ء) کے پیش لفظ کی بات کی جا رہی ہے۔

۶ فضل بن اللہ نے اس دوران بہت سے اہل قلم کے معاصیے ”جسارت“ کراچی کے ادبی اڈیشن میں شائع کیے تھے۔

خط نمبر ۱۰:

۱۔ پروفیسر حبیب اللہ حامدی کاشمیری (پ: ۲۹ جنوری ۱۹۳۲ء) معلم، نقاد، افسانہ و ناول نگار، شاعر؛ سابق استاد شعبہ اردو اور وائس چانسلر، کشمیر یونیورسٹی، سری نگر۔

خط نمبر ۱۱:

۲۔ محقق اور مؤرخ شیخ محمد اکرام (۱۰ ستمبر ۱۹۰۸ء - ۱۷ جنوری ۱۹۷۳ء) مراد ہیں۔ وہ اعلیٰ حکومتی عہدوں پر فائز رہے۔ غالب اور شبلی ان کی دل چسپی کے خاص موضوعات تھے۔

۳۔ شیخ محمد اکرام کی مذکورہ کتاب ”یادگار شبلی“، ادارہ ثقافت اسلامیہ، لاہور نے ۱۹۷۱ء میں شائع کی تھی۔  
۴۔ کوثر نیازی (۱۹۳۳ء - ۱۹۹۳ء) شاعر، ادیب، صحافی اور سیاست دان۔ اوائل میں ماہ نامہ ”تعمیر انسانیت“ کے مدیر رہے۔

خط نمبر ۱۲:

۱۔ یکم مئی ۱۹۸۱ء کو ڈاکٹر رفیع الدین ہاشمی کا پی ایچ۔ ڈی کا زبانی امتحان ہوا اور یونیورسٹی نے کامیابی کا اعلان کیا، جس کی اطلاع انھوں نے ابن فرید صاحب کو دی تھی۔

۲۔ مختار مسعود (پ: ۱۹۱۸ء) ادیب اور ”سفر نصیب“ کے مصنف۔ مکتوب الیہ نے یہ کتاب ابن فرید کی فرمائش پر انھیں ارسال کر دی تھی۔ دوران ملازمت وہ اعلیٰ حکومتی مناصب پر فائز رہے۔

۳۔ ماہ نامہ ”تعمیر انسانیت“ نیم علمی اور نیم مذہبی پرچہ تھا، جسے مکتبہ تعمیر انسانیت [بانی: شیخ محمد قمر الدین (۱۹۰۳ء - ۱۳ اپریل ۱۹۶۸ء)] شائع کرتا تھا۔

۴۔ مکتبہ تعمیر انسانیت، لاہور کے بانی شیخ قمر الدین کے بھانجے شیخ عبدالحمید (پ: ۱۹۲۶ء) طہنت روزہ ”آئین“، لاہور [مدیر: مظفر بیگ (م: مئی ۱۹۸۹ء)] کا ”تعمیر القرآن“ (نمبر ۱۱، شمارہ ۷) ۱۵ نومبر ۱۹۷۲ء کو شائع ہوا تھا۔

خط نمبر ۱۳:

۱۔ مکتوب الیہ کو ”تعمیر انسانیت“ کا وہ شمارہ شیخ صاحب کے ہاں سے دستیاب ہو گیا تو انھوں نے ابن فرید کے ”افسانے چاند، سمندر اور شہر“ کی عکسی نقل بنوا کر ارسال کر دیں۔

۲۔ ”حقیقی ادب“، کراچی سے مشتق خواجہ (۱۹ دسمبر ۱۹۳۵ء - ۲۱ فروری ۲۰۰۵ء) نے جاری کیا تھا۔ اس کی تیسری جلد میں ابن فرید کی متعدد نگارشات شامل تھیں۔

۳۔ ”اقبال... ایک شاعر“۔

۴۔ ڈاکٹر سعید عبدالباری شبنم سمبانی (پ: ۷ ستمبر ۱۹۳۷ء) معلم، نقاد، شاعر، ادیب؛ بھارت میں تحریک ادب اسلامی کے اہم رکن۔ آج کل ماہ نامہ پیش رفت دہلی کے مدیر ہیں۔

۵ ڈاکٹر وحید قریشی (پ: ۱۳ فروری ۱۹۲۵ء) معلم، محقق، نقاد، مؤرخ؛ سابق قیلاٹی ڈین، پرنسپل اور صدر شعبہ اردو، پنجاب یونیورسٹی اور نیشنل کالج، لاہور؛ حال: پروفیسر ایمریٹس، گورنمنٹ کالج یونیورسٹی، لاہور۔  
۶ "اقبال کی طویل نظمیں" بھارت میں شائع نہ ہو سکی۔

۷ مکتوب الیہ اس زمانے میں سرگودھا سے لاہور منتقل ہو کر ۲۳ رڈی، منصورہ میں مقیم ہو گئے تھے، (نہ کہ ۶ رڈی) ۸ ڈاکٹر معیار الدین احمد (پ: ۱۳ نومبر ۱۹۲۳ء) علی گڑھ مسلم یونیورسٹی میں صدر شعبہ عربی زبان و ادب، محقق، نقاد، ادیب؛ بیک وقت اردو، عربی اور فارسی زبان کے محقق۔  
خط نمبر ۱۵:

۱۔ مجلہ تحقیق پنجاب یونیورسٹی کی قیلاٹی آف اسلامک اینڈ اورینٹل لرننگ شائع کرتی تھی۔ ڈاکٹر وحید قریشی اس کے بانی مدیر تھے۔

۲۔ "زعمہ رود" (از ڈاکٹر جاوید اقبال) علامہ اقبال کی مفصل سوانح عمری ہے، "لالہ قلم" اقبال پر ان کے مضامین کا مجموعہ ہے اور داتاے راز (از سید نذیر نیازی) بھی اقبال کی سوانح عمری ہے۔

۳۔ ہاشمی صاحب کی مرتبہ کتاب "خطوط اقبال"، ۱۹۷۷ء میں بیسویں صدی پہلی یکشنبہ، نئی دہلی نے شائع کی تھی اور انھوں نے ناشر کو خط لکھا کہ اس کا ایک نسخہ ابن فرید کو بھیج دیں۔ یہاں اسی نسخے کا ذکر ہے۔

۴۔ پروفیسر سید حسن احمد (۱۹۳۳-۱۹۹۹ء) کی مذکورہ کتاب ۱۹۷۹ء میں علی گڑھ ہی سے چھپی تھی اور بعد ازاں دستیاب ہونے پر ابن فرید نے مکتوب الیہ کو بھیجا دی تھی۔ ۲۰۰۳ء میں یہ کتاب ایک نئے نام "The Idea of Pakistan And Iqbal: A Disclaimer" سے پٹنہ سے شائع ہوئی ہے۔

۵۔ شمس شہرانی کی مذکورہ کتاب شائع نہ ہو سکی۔

۶۔ تاج سعید (۱۶ ستمبر ۱۹۳۳-۲۳ اپریل ۲۰۰۲ء) صحافی، ادیب، شاعر، نقاد؛ مدیر مجلہ قدمردان۔

۷۔ مکتوب الیہ نے اپنے دوست سلیم منصور خالد کے ساتھ میل کر مولانا مودودی کے خطوط کی تلاش اور جمع و تدوین کا منصوبہ بنایا تھا، چنانچہ خطوط مودودی کی دو جلدیں علی الترتیب ۱۹۸۳ء اور ۱۹۹۵ء میں شائع ہو چکی ہیں، جب کہ تین چار جلدیں هنوز زیر ترتیب ہیں۔

۸۔ مولانا عبدالحی مدیر ماہ نامہ "المناسبات"، رام پور (یوپی)؛ عالم دین، مفسر قرآن، متعدد دینی کتابوں کے مصنف۔  
۹۔ عبدالوحید خاں، صحیح نام: وحید الدین خاں، بھارت کے معروف دینی مصنف اور "الرسالہ" کے مدیر۔

۱۰۔ "نئی نسلیں" ایک علمی و ادبی ماہ نامہ، جو لکھنؤ سے شائع ہوتا تھا۔ مدیر: مہم۔ اس کی مجلس ادارت میں ابن فرید بھی شامل تھے۔

خط نمبر ۱۶:

۱۔ مکتوب الیہ نے ابن فرید کے توسط سے ایجوکیشنل بک ہاؤس کو کتاب شائع کرنے کی اجازت لکھ بھیجی تھی۔ اب تک وہ دو بار مذکورہ کتاب شائع کر چکے ہیں۔

خط نمبر ۱۷:

۱۔ کتاب کا صحیح نام ”اقبال آئینہ خانے میں“ ہے اور اس کے مرتب: آفاق احمد اور ناشر: مدنیہ پبلش اردو اکیڈمی، بمبئی (۱۹۷۹ء) تھے۔

خط نمبر ۱۸:

۲۔ یہ میرزا ادیب (۳ اپریل ۱۹۱۳ء - ۳۱ جنوری ۱۹۹۹ء) کی خودنوشت ہے، جو مکتوب الیہ نے ابن فرید کو بھیج دی تھی۔

خط نمبر ۱۹:

۱۔ ڈاکٹر سید اسد گیلانی (۱۰ اپریل ۱۹۲۲ء - ۲۳ اپریل ۱۹۹۲ء) صحافی، ادیب، افسانہ نگار، مدبریت روزہ ”جہان نو“، کراچی۔ جماعت اسلامی پاکستان کے ایک نمایاں رہ نما۔ قومی اسمبلی پاکستان کے رکن بھی رہے۔ بیسیوں کتابوں کے مصنف و مؤلف۔ تفصیل کے لیے دیکھیے: ”یادنامہ اسد گیلانی“ مرتبہ ڈاکٹر رفیع الدین ہاشمی، ادارہ معارف اسلامی، لاہور، ۲۰۰۷ء۔

خط نمبر ۲۰:

۱۔ ”جھلکیاں“ مرتبہ محمد سمیل عمر، نعمان عمر، مکتبہ روایت، لاہور، ۱۹۸۳ء۔ ”جھلکیاں“ کا دوسرا حصہ کراچی سے ”تخلیق عمل اور اسلوب“ کے نام سے شائع ہوا، جسے محمد سمیل عمر نے مرتب کیا تھا۔ اب یہ تحریریں شیما مجید کے مرتبہ ”مقالات محمد حسن عسکری“ (مطبوعہ: علم و عرفان، لاہور، ۲۰۰۱ء، جلد اول و دوم) میں شامل ہیں۔

۲۔ بھارت کے ترقی پسند مصنف اور مؤرخ فتیح صدیقی کی کتاب ”اقبال جادوگر ہندی نژاد“ (مکتبہ جامعہ، دہلی، ۱۹۸۰ء) پر مکتوب الیہ کا ایک تفصیلی مضمون رسالہ اقبال ریویو جولائی ۱۹۸۲ء میں شائع ہوا تھا، جس کا تراشا انھوں نے ابن فرید کو ارسال کیا تھا۔

۳۔ ”انداز نظر“ پروفیسر شمیم احمد کے تنقیدی مضامین کا مجموعہ ہے اور ”اردو غزل کا روپ بہ روپ“ خواجہ منظور حسین کی تصنیف ہے۔

۴۔ مکتوب الیہ نے چند مطلوبہ کتب کی فہرست ابن فرید کو ارسال کی تھی، جن میں سے پیش تر کتب اسد یار خاں نے انھیں بھیج دیں تھیں۔

۵۔ سید تقی علی، جماعت اسلامی کے ایک قدیم رکن؛ پچاس کے عشرے میں نیا مدرسہ ہائی اسکول، اجمیر، لاہور کے ہیڈ ماسٹر رہے۔ ”مولانا مودودی کا عہد: میری نظر میں“ ایک اعتبار سے ان کی خودنوشت ہے۔ (البدربلی کیشنز، لاہور)

۶۔ مولانا امین احسن اصلاحی (۱۹۰۳ء - ۱۶ دسمبر ۱۹۹۶ء) دینی مصنف، ان کی تفسیر ”تذکر قرآن“ سات جلدوں میں شائع ہو چکی ہے۔ ابتدائی دور میں جماعت اسلامی ہندوستان اور بعد ازاں جماعت اسلامی پاکستان کے اہم رہ نماؤں میں شمار ہوتے تھے۔ ۱۹۵۷ء میں جماعت سے علیحدگی اختیار کر لی۔



یہ کتب الیہ نے اپنے خط میں اعظم گڑھ کے ڈاکٹر حفیظ اللہ کی بابت استفسار کیا تھا، جن کا ذکر مسعود عالم مدنی کے نام مولانا مودودی کے ایک خط میں آیا ہے؛ تاہم ہاشمی صاحب اپنے خط میں اعظم گڑھ کے بجائے لفظی سے علی گڑھ لکھ گئے، چنانچہ بہن فرید نے اسی سلسلے میں وضاحت کی ہے۔

۸ کتاب کا درست نام ”سرچشمے“ (علامتوں کی تلاش میں) ہے، سال اشاعت: ۱۹۸۰ء۔

۹ ڈاکٹر منظور اختر حسین فراتی (پ: ۷ ستمبر ۱۹۵۰ء) معلم، نقاد، محقق، شاعر، مترجم، ماہر اقبالیات۔ پنجاب یونیورسٹی اور نیشنل کالج، لاہور میں صدر شعبہ اردو ہیں۔ آج کل تہران یونیورسٹی میں تدریس اردو پر مامور ہیں۔  
۱۰ ادبی رسالہ ”دائرے“ کراچی، مدیر: حسنین کاظمی۔

خط نمبر ۲۱:

۱ چودھری محمد فہیم (پ: ۱۹۳۳ء) معلم، نقاد، مترجم۔ بہن فرید کے عم زاد؛ طویل عرصے سے امریکہ میں مقیم ہیں اور شکاگو میں اردو زبان و ادب کی تدریس پر مامور ہیں۔ وہیں سے ایک تنقیدی مجلہ Urdu Annual شائع کرتے رہے۔ ملی و ادبی حلقوں میں سی ایم فہیم کے نام سے معروف ہیں۔ ان کا ذکر بہن فرید کے خط مرحومہ ۲۶ جنوری ۱۹۸۳ء (آئندہ صفحات) میں ملے گا۔

۲ مضامین کا تیسرا مجموعہ ”ادب و ادطلب“ اور افسانوی مجموعہ ”یہ جہاں اور ہے“ کچھ عرصے بعد شائع ہو گئے تھے۔  
۳ اختر راہی، ڈاکٹر سفیر اختر کا قلمی ہے۔ معلم، نقاد، محقق، مورخ۔ بین الاقوامی اسلامی یونیورسٹی، اسلام آباد میں استاد اور ادارہ تحقیقات اسلامی، اسلام آباد میں چیف ایڈیٹر رہے۔ ان دنوں انسٹی ٹیوٹ آف پالیسی سٹڈیز، اسلام آباد کے سش مانی مجلے ”نقد و نظر“ کے مدیر ہیں۔

۴ شہزاد منظر (یکم جنوری ۱۹۳۳ء-۱۹ نومبر ۱۹۹۷ء) صحافی، ترقی پسند نقاد، افسانہ و ناول نگار۔

خط نمبر ۲۳:

۱- مشفق خواجہ (۱۹ دسمبر ۱۹۳۵ء-۲۱ فروری ۲۰۰۵ء) محقق، نقاد، طنز و مزاح نگار، ادیب، شاعر۔ اوائل عمری میں انجمن ترقی اردو پاکستان سے وابستہ رہ کر ہاباے اردو کی محبت سے مستفیض ہوئے۔

۲ ”چہرہ پس چہرہ“ (۱۹۸۰ء) بہن فرید کے تنقیدی مضامین کا مجموعہ ہے۔

خط نمبر ۲۴:

۱- ”شام صبح“ (۲۰۰۳ء) حمید جالندھری (۹ اپریل ۱۹۱۰ء-۲۸ نومبر ۲۰۰۳ء) کا شعری مجموعہ ہے۔ معلم، ادیب اور شاعر۔ مکتبہ کارواں، لاہور کے مالک تھے۔

۲ اسلوب احمد انصاری (پ: مارچ ۱۹۲۵ء) معلم، نقاد، ماہر اقبالیات؛ علی گڑھ مسلم یونیورسٹی میں شعبہ انگریزی کے سربراہ رہے۔ ایک عرصے تک سش مانی تنقیدی مجلہ ”نقد و نظر“ شائع کرتے رہے۔ متعدد تنقیدی مجموعوں کے مصنف و مؤلف۔

۳ نقد و نظر کے اقبال نمبر چار حصوں میں شائع ہوئے تھے۔

۳ مظفر علی سید (۱۹۲۹ء-۲۹ جنوری ۲۰۰۰ء) ادیب، نقاد، مترجم، مڈون۔ پاکستان ایئر فورس سے وابستہ رہے۔  
 ۵ افتخار چالب (۱۹۳۶ء-۲۰۰۳ء) شاعر، نقاد، نئی نظم، جدیدیت اور لسانی تفکیمات کے پُر جوش علم بردار۔  
 ۶ انیس ناگی (پ: ۱۹۳۸ء) شاعر، نقاد، ناول نگار، ڈپٹی سیکرٹری تعلیم (حکومت پنجاب) سبک دوش ہوئے۔  
 یہی ایئر ویلوز نامہ "جسارت" کراچی (۱۰ دسمبر ۱۹۸۲ء) میں شائع ہوا تھا۔ بعد ازاں "سیارہ" میں شائع پڑا تھا۔

۷ اپنے ایئر ویلوز میں سی ایم نعیم نے اپنے ایک انگریزی مقالے (Sexuality in Pre-Modern Urdu Poetry) کے حوالے سے کہا تھا کہ قرآن میں لواطت کی سزا کا ذکر نہیں ملتا، جس پر فراقی صاحب نے قرآن کی وہ آیات دکھائیں، جن میں قوم لوط پر پتھروں کی بارش کا ذکر ہے۔ فراقی صاحب کی نشان دہی پر نعیم صاحب نے اپنی فطرتی تسلیم کر لی۔

۹ "غالب بھلوگرانی" مرزا غالب پر شائع ہونے والی کتابوں اور مضامین کی مفصل کتابیات ہے، جو علی گڑھ مسلم یونیورسٹی میں شعبہ اردو کے استاد اور محقق ڈاکٹر محمد انصار اللہ نظر (پ: ۳ جنوری ۱۹۳۶ء) نے علی گڑھ ہی سے شائع کی تھی۔ حال ہی میں اس کا نیا ایڈیشن اضافوں کے ساتھ شائع ہوا ہے۔

۱۰ انجم نعیم بھارت کے نوجوان ادیب، جنہوں نے مقالات کا ایک مجموعہ "ادب کی تعمیری جہت" مرتب کر کے شائع کیا تھا۔ (مطبوعہ: کریسنٹ پبلیشنگ کمپنی، علی گڑھ، ۱۹۸۱ء)

خط نمبر ۲۵:

۱ ڈاکٹر عقیل سے مراد ڈاکٹر معین الدین عقیل ہیں۔ دیکھیے: خط ۵، حاشیہ ۱۔

خط نمبر ۲۷:

۱ ڈاکٹر جمیل چالبی (پ: ۱۴ جون ۱۹۲۹ء) ادیب، نقاد، محقق، مؤرخ زبان و ادب؛ اگم ٹیکس کمشنر، وائس چانسلر جامعہ کراچی، صدر نشین مقتدرہ قومی زبان؛ متعدد اور وسیع کتابوں کے مصنف و مؤلف۔

۲ محمد ظہیر (۱۹۲۳ء-۱۹۸۶ء) مدیر نقوش، ادیب، خاکہ نگار، متعدد کتابوں کے مصنف۔

۳ ڈاکٹر انور سدید (پ: ۱۹۲۷ء) ادیب، محقق، نقاد، انشائیہ نگار، صحافی؛ ایکسپن حکمہ انہار، پنجاب؛ ادارہ یو لیس اور کالم نگار روزنامہ "نوائے وقت"، لاہور۔

خط نمبر ۲۸:

۱ ڈاکٹر مختار الدین احمد ایک زمانے میں آرزو ٹھٹھس کیا کرتے تھے۔ ملاحظہ کیجیے: مراسلہ ۱۳، حاشیہ ۸۔

۲ ڈاکٹر احمد سجاد (پ: ۱۴ اکتوبر ۱۹۳۹ء) محقق، نقاد اور ادیب؛ سابق صدر شعبہ اردو، رانچی یونیورسٹی، بھارت۔  
 متعدد کتابوں کے مصنف و مؤلف۔

۳ ڈاکٹر اعجاز حنیف (م: ۲۰۰۳ء) معلم، افسانہ نگار، محقق، نقاد۔ انہوں نے "عزیز احمد: حیات اور کارنامے" کے موضوع پر جامعہ پنجاب سے ڈاکٹر وحید قریشی کی نگرانی میں ۱۹۸۵ء میں پی ایچ ڈی کی ڈگری حاصل کی۔  
 اردو کے پیچھے رہے۔ ان کا ایک افسانوی مجموعہ شائع ہو چکا ہے۔

۱۲۔ اہم سعادت: جلی، محقق اور نقاد۔ متحدہ کتابوں کے مصنف۔ مؤلف۔ بنگ کی ملازمت سے سبک دوش ہو چکے ہیں۔  
خط نمبر ۲۹:

۱۔ ابراہیم اظہار: ادیب، افسانہ و ناول نگار۔ طویل عرصے سے لندن میں مقیم۔ ایک ناول اور افسانوں کے متحدہ مجموعے شائع ہو چکے ہیں۔

۲۔ سید اسد گیلانی: ادارہ علم و ادب، لاہور کے زیر اہتمام انقلم ادبی کانفرنس منعقد کرنا چاہتے تھے اور اس میں ابن فرید بھی مدعو تھے، مگر یوجہ کانفرنس ملتوی ہو گئی۔ بعد ازاں یہ کانفرنس ۲۲ تا ۲۳ مارچ ۱۹۸۹ء کو لاہور میں منعقد ہوئی، لیکن ابن فرید اس میں شریک نہ ہو سکے۔ اس کی زوداد مجلہ ”علم و ادب“ (مرتب: آسی ضیائی و نظر زیدی) میں چھپی تھی۔

خط نمبر ۳۰:

۱۔ سراج منیر (۱۹۵۱ء-۲۵ ستمبر ۱۹۹۰ء) ادیب، شاعر، نقاد، دانش ور، ڈائریکٹر ادارہ ثقافت اسلامیہ، لاہور۔ انھوں نے ۱۹۸۳ء سے محمد اسماعیل عمر کے اشتراک سے کتابی سلسلہ بعنوان ”ردائے“ شروع کیا تھا، جو تاریخ فکر میں بنیادی تہذیبیاں لانے والی تحریروں کے انتخاب پر مشتمل ہوتا تھا۔ اس کے پانچ شمارے ہی نکل سکے تھے، آخری شمارہ ۱۹۹۰ء میں شائع ہوا تھا۔

خط نمبر ۳۲:

۱۔ عطاء الحق قاسمی (پ: یکم فروری ۱۹۳۳ء) معلم، ادیب، مزاح نگار، کالم نویس، شاعر، مدیر ادبی مجلہ ”معاصر“۔ ”حیدر کر“ ان کے مزاحیہ مضامین کا مجموعہ ہے۔ (مطبوعہ: سنگ میل، لاہور، ۱۹۸۶ء) متحدہ کتابوں کے مصنف۔  
۲۔ ادارہ بتول، لاہور سے ابن فرید کی یہ کتابیں شائع ہوتی رہی ہیں: ”بچے کی تربیت“، ”زندگی کا سلیقہ“، ”گھر کیلئے جھگڑے“، ”ہم کیسے رہیں“۔

خط نمبر ۳۳:

۱۔ اُس زمانے میں ابن فرید جدہ یونیورسٹی سے وابستہ ہو گئے تھے۔

خط نمبر ۳۴:

۱۔ نجات اللہ صدیقی: معلم، ادیب، نقاد، شعبہ معاشیات، علی گڑھ مسلم یونیورسٹی میں استاد رہے۔  
۲۔ محمد صلاح الدین (۱۹۳۵ء-۱۹۹۳ء) صحافی، مصنف، دانش ور، بانی مدیر مفت روزہ ”تکبیر“، مدیر روزنامہ ”جسارت“، کراچی۔

خط نمبر ۳۶:

۱۔ سید نظر زیدی (۱۹۱۷ء-۲۰۰۲ء) ادیب، شاعر، صحافی اور دانش ور۔

۲۔ سیارہ ۲۳۔

خط نمبر ۳۷:

۱۔ انتقار نعیم: شاعر، صحافی، دانش ور؛ مدیر ہفت روزہ "Radiance"، دہلی اور مدیر ماہ نامہ "چشمِ رفت"، دہلی۔  
خط نمبر ۳۸:

۲۔ مظہر عباس نقوی (پ: ۱۹۳۳ء)، معلم، ادیب، نقاد؛ استاد شعبہ اردو، علی گڑھ مسلم یونیورسٹی۔ متعدد کتابوں کے مصنف؛ انہوں نے "خطوط اقبال، بنام علیہ فیضی" کا ترجمہ شائع کیا تھا۔ ابن فرید نے مکتوب الیہ سے اس کے بھجانے کے وعدہ کیا تھا۔

۳۔ حذکرہ بالا خطوط کا ایک اور ترجمہ عبدالعزیز خالد نے بھی کیا تھا، جو مکتوب الیہ نے ابن فرید کو بھجوایا تھا۔  
۴۔ مرزا سعید الطغر چغتائی: معلم، ادیب، شاعر، نقاد؛ استاد شعبہ طبیعیات و ڈین فیکلٹی آف سائنس، علی گڑھ مسلم یونیورسٹی؛ عیس میں اپنے قیام کے دوران انہوں نے ایک فرانسیسی سکلر کی اعانت سے ہال جبریل کافر انیسی میں ترجمہ کیا تھا، جو عیس ہی سے یونسکو کے تعاون سے شائع ہوا۔ ان کی دو تقسیمیں اور ان پر ہمیں حقی کا مضمون "کتاب نما"، دہلی (جولائی ۲۰۰۷ء) میں ملاحظہ کیجیے۔

۵۔ کتاب سے مراد حذکرہ بالا فرانسیسی ترجمہ ہے۔

۶۔ غالباً مذکورہ کتاب نامتام رہ گئی۔

خط نمبر ۳۹:

۷۔ ۶ نومبر ۱۹۸۹ء کو ڈاکٹر رفیع الدین ہاشمی موٹر سائیکل پر اپنے بچوں کے ساتھ لاہور کے جی پی او چوک سے گزر رہے تھے تو میکوڈ روڈ سے آنے والی ایک تیز رفتار موٹر ان کے موٹر سائیکل سے ٹکرائی۔ اس حادثے میں بچے تو محفوظ رہے، تاہم ان کی ٹانگ میں ہلکا سا فریکچر ہو گیا، جس کے نتیجے میں انہیں ڈیڑھ ماہ مکمل آرام کی ہدایت پر عمل پیرا رہنا پڑا۔

۸۔ محمد یوسف اصلاحی (پ: ۱۹۳۳ء جولائی ۱۹۳۳ء)، ادیب، عالم دین، خطیب؛ مدیر ماہ نامہ "ذکرئی ڈائجسٹ"، رام پور؛ عام فہم زبان میں بہت سی دینی و تبلیغی کتابوں کے مصنف۔ ان میں سے "آداب زندگی" اور "آسان فقہ" بہت مقبول ہیں۔

۹۔ یہاں ہاشمی صاحب کے مضمون "سرسید، شبلی اور مغرب" کا ذکر ہے، جو "اورینٹل کالج میگزین"، لاہور کی اشاعت ۱۹۸۹ء میں شائع ہوا تھا۔ اب یہ مضمون ان کے مجموعہ "مضامین" "تعمیم و تجزیہ" (لاہور، ۱۹۹۹ء) میں شامل ہے۔

خط نمبر ۴۰:

۱۰۔ جامعہ الازہر، قاہرہ کے ایک سیمینار میں شرکت کے بعد ابن فرید وسط جنوری ۱۹۹۰ء میں کراچی پہنچے اور وہاں

چند روزہ قیام کے بعد انھوں نے چند دن لاہور میں اپنے دوستوں کے ساتھ گزارے۔ یہ ان سے مکتوب الہ کی پہلی اور آخری ملاقات تھی۔ وہ بہت سی خوش گوار یادیں لے کر یہاں سے رخصت ہوئے۔  
 ۲ عبدالرحمن صابر قرنی (م: ۱۳ جنوری ۱۹۹۵ء) مدیر الحکانت لاہور، منتظم ماہ نامہ "عفت"، لاہور اور "تول"، لاہور۔ ڈاکٹر ہاشمی کا مضمون صابر قرنی کی یاد میں اہمیت روزہ "ایشیا"، لاہور میں ۱۳ جنوری ۱۹۹۵ء کو شائع ہوا تھا۔  
 خط نمبر ۳۱:

۱ اعلیٰ سردار جعفری (نومبر ۱۹۱۳ء۔ یکم اگست ۲۰۰۰ء) معروف ترقی پسند شاعر، نقاد، دانش ور۔  
 خط نمبر ۳۲:

۱ اس خط کی ترسیل دو سال تک مؤخر ہوتی رہی، چنانچہ ابن فرید نے اسی خط کی پشت پر نیا مراسلہ (۳۳) رقم کر دیا۔  
 خط نمبر ۳۳:

۱ صحیح نام "Iqbal: The Poet" ہے، جسے بزم اقبال، لاہور نے شائع کیا تھا۔  
 خط نمبر ۳۴:

۱ ڈاکٹر رفیع الدین ہاشمی کے والد گرامی محمد محبوب شاہ ہاشمی (م: ۱۳ جنوری ۱۹۹۸ء)۔ مکتوب الہ کے مضمون بعنوان محمد محبوب شاہ، میرے ابا مرحوم کے لیے دیکھیے ہفت روزہ "ایشیا"، لاہور، ۳۰ مارچ ۱۹۹۸ء۔  
 ۲ ماہ نامہ "عجاب"، رام پور (بھارت)، خواتین کا ایک اصلاحی اور دینی رسالہ تھا۔ ابن فرید کی اہلیہ ام صبیح اس کی مدیرہ تھیں اور ابن فرید مدیر منتظم، تاہم زیادہ تر کام ابن فرید ہی کرتے تھے۔ "عجاب" کے مختلف موضوعات پر چند خاص نمبر شائع ہوئے۔  
 خط نمبر ۳۶:

۱ ابن فرید کے ایک دوست محمد حمید اللہ انصاری، جن کے ذریعے انھوں نے ماہ نامہ "عجاب" کے چند پرچے مکتوب الہ کو ارسال کیے تھے۔

۲ "تذکرہ مودودی" کی جلد دوم اور سوم (مترجمین: جمیل احمد رانا، سلیم منصور خالد) ادارہ معارف اسلامی، لاہور نے ۱۹۹۸ء میں شائع کی تھیں۔ مکتوب الہ نے یہ دونوں جلدیں ابن فرید کو بھجوا دی تھیں۔ (پہلی جلد ۱۹۸۶ء میں اسی ادارے سے شائع ہوئی تھی)۔

خط نمبر ۳۷:

۱ آئی ضیائی (پ: ۱۹۲۰ء) معلم، ادیب، شاعر، نقاد، خاکہ نگار، بطور پرنسپل، گورنمنٹ کالج، بدولہی سبک دوش ہوئے۔

## کتابیات:

- ۱۔ ابن فرید، ”چہرہ پس چہرہ“، مطبوعہ: ایجوکیشنل بک ہاؤس، علی گڑھ۔
- ۲۔ بی۔ اے ڈار، ”Letters of Iqbal“، مطبوعہ: اقبال اکادمی پاکستان، لاہور، ۱۹۷۸ء۔
- ۳۔ جمیل احمد رانا، سلیم منصور خاں، مرتبین، ”تذکرہ مودودی“، جلد دوم اور سوم، ادارہ معارف اسلامی، لاہور، ۱۹۹۸ء۔
- ۴۔ جیلانی کامران، ”اقبال اور اس کا عہد“، مطبوعہ: مکتبہ عالیہ، لاہور، ۱۹۷۷ء۔
- ۵۔ رفیع الدین، ہاشمی، ڈاکٹر، ”اقبال... ایک مطالعہ“، مطبوعہ: اقبال اکادمی پاکستان، لاہور، ۱۹۸۷ء۔
- ۶۔ رفیع الدین، ہاشمی، ڈاکٹر، مرتبہ، ”مخطوطہ اہل“، بیسویں صدی پہلی کیشنز، نئی دہلی، ۱۹۷۷ء۔
- ۷۔ رفیع الدین، ہاشمی، ڈاکٹر، مرتبہ، ”یادنامہ اسد گیلانی“، ادارہ معلومات اسلامی، لاہور، ۲۰۰۷ء۔
- ۸۔ سلیم آغا قزلباش، ڈاکٹر، ”جدید آرزو افسانے کے رجحانات“، انجمن ترقی آرزو پاکستان، کراچی، ۲۰۰۱ء۔
- ۹۔ شیمابجید، مرتبہ: ”مقالات محمد حسن حسگری“، مطبوعہ: علم و عرفان، جلد اول و دوم، لاہور، ۲۰۰۱ء۔
- ۱۰۔ عطاءالح قاسمی، ”حدِ کرز“، مطبوعہ: سنگ میل پبلی کیشنز، لاہور، ۱۹۸۶ء۔
- ۱۱۔ محمد اکرام شیخ، ”یادگار شبلی“، ادارہ ثقافت اسلامیہ، لاہور، ۱۹۷۱ء۔
- ۱۲۔ منظور حسین، خواجہ، ”اہل اور دوسرے شعراء“، پبلس بک فاؤنڈیشن، اسلام آباد، ۱۹۷۷ء۔